


W-HAJJA f'Għawdex

Nru. 853

Novembru 2003



GOZO CATHEDRAL
PUBLIC LIBRARY

.....
(Classification)

.....
Acquisition No.

.....
Date

This book has been donated by:

**Kappillan
Għawdxi
f'Ruma**

GHONJA FIS-SERVIZZ TA' MĦABBA



*Caritas
Għawdex*

JJEM IMPORTANTI

biex INT taħseb iktar f'HUTEK

JUM IL-KARITÀ
Fil-Festa ta' Kristu Re

JUM IL-MORDA
Fil-11 ta' Frar

JUM IL-PERSUNI B'DIŻABILITÀ
Fit-3 ta' Diċembru

KAMPANJA TA' SAGRIFIĊĊJU
Matul ir-Randan kollu

JUM IL-ĦAJJA
Fl-Ewwel Hadd ta' Frar

JUM IL-ĠENEROŽITÀ
Qrib il-Festa Titulari ta' kull Parroċċa

f' din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Mill-Knisja fid-Dinja	• 9
Ċikku l-Għawdxi	• 10
L-Intervista -	
Kappillan Għawdxi f'Ruma	• 12
Esportjonzi ta' Żgħażaġh Għawdxin fis-sajf 2003	• 16
Versi Riflessivi	• 19
Kelmet Madre Tereza... Il-Qaddisa ta' Żmrienna	• 20
Bookmark	• 22
Għawdex 300 sena ilu -	
Il-Bollo fuq il-Ħobż	• 23
Tifsir fuq it-Tagħlim	
tat-Twemmin Nisrani (21)	• 24
Il-Biedja f'Għawdex (20)	• 26
Wirt Gżiritna -	
Il-Mużew ta' Karmni Grima fl-Għarb	• 30
Xhieda Nisraniġa : Dun Karm Cachia	• 32
Għawdxin li għadna niftakru (9) -	
Ċikku ta' l-Erwieħ	• 34
Int u saħħtek	• 38
Għawdex Sportiv	• 40
Kurżitajiet minn Madwar id-Dinja	• 42

IL-HAJJA f'Għawdex

Imwaqqfa Ġunju 1945
Harġa nru. 853
Novembru 2003
Mahruga mid-Djoċesi ta' Għawdex

Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 111
Tel. 21560496/7 Fax. 21561860
e-mail: lumenchristi@vol.net.mt
homepage:
www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre
Stampata: "Gozo Press" Tel.21551534

Din il-ħarġa nġalget għall-istampa fil-15 ta' Ottubru 2003

Il-fehmiet li jistgħaru l-kittieba m'humx necessarjament daww

tal-Bord Editorjali.

Ritratt tal-Qoxra:

Mons. Gużep Attard, Kappillan Għawdxi f'Ruma (ara l-Intervista, pp. 12-15)

Il-Kontribut Fundamentali tal-Kristjaneżmu fl-Ewropa, miċħud?

In-nuqqas ta' referenza esplicita għall-patrimonju u l-kontribut fundamentali tal-Kristjaneżmu fin-nisġa ta' l-istorja ta' l-Ewropa, fil-preambolu tal-Kostituzzjoni Ewropea, qanqal f'dawn l-aħħar sitt xhur diversi reazzjonijiet notevoli fil-kamp tal-politika internazzjonali.

Xi whud raw dan in-nuqqas bħala serqa fid-dawl tax-xemx għal dak li hu bi dritt u b'gustizzja, sempliciment u unikament, kontribut ewlieni tal-Kristjaneżmu fil-binja u l-formazzjoni ta' l-Ewropa kif nafuha llum. Il-preambolu msemmi, wara li jagħmel referenzi għaċ-ċiviltajiet Griegi u Rumani, jaqbeż dritt għall-kurrenti filosofici ta' l-Illuminiżmu. Bħala valuri umani, jidentifika l-ekwalità tal-persuni, il-libertà u r-rispett tar-raġuni - lingwaġġ li jsemmgħalna tidwi mill-ġdid l-għajta tar-Rivoluzzjoni Franciża. Izda meta wieħed ifittex is-sehem tal-Kristjaneżmu, f'dan il-preambolu, jibqa' b'xiber imnieher.

Xi Parlamentari Ewropej, flimkien ma' Parlamentari Nazżjonali ta' l-Istati membri u tal-Pajjiżi kandidati u xi rappreżentanti oħra, li ltaqgħu fit-3 ta' April 2003 għal ġurnata ta' studju bit-titlu "Dieu et l'Europe" fi Brussel il-Belġju, kienu ħargu fost l-oħrajn b'dawn il-proposti bħala konklużjoni ta' din il-ġurnata ta' studju, biex jiġu rikonoxxuti fil-preambolu tal-Kostituzzjoni Ewropea : (1) l-influenza tal-Kristjaneżmu f'dak li għandu x'jaqsam ma' valuri bħal ma huma il-libertà u r-responsabilità, ir-rispett għad-dinjità umana u għad-drittijiet fundamentali tas-sussidjarjetà u tas-solidarjetà, (2) l-espressjoni u t-timbru tal-patrimonju reliġjuż f'setturi varji tas-soċjetà, bħal ma huma daww ġuridici, artistici, letterarji, filosofici u anke politici.

U hawn ta' min jistaqsi l-għaliex dan is-sehem sieket imma tant essenzjali gie miċħud? Hafna nsew kemm il-Knisja kienet pijuniera f'diversi oqsma b'mod speċjali f'dak li għandu x'jaqsam mal-karità, fil-ħidma ma taqta xejn tagħha favur il-foqra, il-batuti, il-morda u l-imwarrba minn kulhadd. U dan biex ma nsemmux il-ħidma ewlenija tagħha favur l-edukazzjoni u l-gustizzja soċjali, aktar qrib lejna.

Christopher Dawson, storiku famuż, jispjega: "civilizzazzjoni li ma ssib l-ebda post għar-reliġjon, toffri kultura zoppa li tilfet l-għeruw spiritwali tagħha u hija kkundannata għal sterilità u dekadenza".

Nagħlaq bil-kumment tal-Papa Ġwanni Pawlu II fil-meżsaġġ tiegħu fl-okkażjoni tas-17-il Laqgħa Internazzjonali ta' Talb għall-Paċi, li saret fil-bidu t'Ottubru ta' din is-sena: "L-Ewropa hija msejha biex tfittex mill-ġdid l-enerġija, billi tirkupra l-konnoxxenza ta' l-għeruw l-aktar profondi tagħha, reliġjużi u kulturali".

EDITORIAL

www.gozodiocese.org

Il-Hajja fid-Djoċesi

Seminarista Victor Said

Laqgħa ma' grupp ta' Studenti Universitarji fix-Xewkija

Il-Hamis 25 ta' Settembru, l-Eċċellenza Tiegħu Mons. Nikol Ġ. Cauchi iltaqa' ma' grupp ta' studenti universitarji fil-knisja tax-Xewkija. F'din il-laqgħa l-Isqof tkellem dwar il-valuri morali li kull bniedem jehtieg li jgħożż. Hu komplja jgħid li kull nistrani jehtieg li jkun persważ minnhom u jagħmel hiltu biex iwettaqhom fil-hajja tiegħu ta' kuljum. Fost l-ohrajn issemmw ukoll id-diffikultajiet li l-istudenti universitarji Ghawdxin jiltaqgħu magħhom meta jmorru jistudjaw Malta. Dwar dan l-Isqof sahaq dwar il-htieġa li huma jkunu għaqlin biżżejjed biex jagħzlu bejn dak li hu tajjeb u dak li hu negattiv, biex jaċċettaw dak li jista' jgħinhom biex isahhu il-karattru tagħhom ta' żgħażaġħ insara, u jzommu 'l bogħod minn dak li jista' jkun ta' tfixkil.

Laqgħa mal-Grupp tal-Kariżmatiċi f'Ta' Pinu

B'inizjattiva tal-Kappillan tal-Fontana il-Kan. Gorġ Bezzina, il-Kariżmatiċi Ghawdxin u xi mistednin minn Malta qatgħu xi jiem flimkien fil-kumpless tas-Santwarju Ta' Pinu. It-tema kienet 'Ad Iesum per Mariam' (Immorru għand Ġesù permezz ta' Marija). L-Isqof Cauchi ha sehem f'parti minn din il-laqgħa u kellew lil dawk prezenti dwar il-htieġa li naċċettaw ir-rieda t'Alla f'hajjitna, u anke f'din il-haġa niehdu bhala mudell tagħna lill-Imqaddsa Verġni Marija.

Il-Ftuħ tas-Sena Skolastika fis-Seminarju t'Ghawdex

Fl-okkażjoni tal-ftuħ tas-sena skolastika tas-Seminarju Maġġuri tal-Qalb ta' Ġesù, is-Sibt 27 ta' Settembru filgħodu saret konċelebrazzjoni għas-seminaristi mmexxija minn Mons. Isqof li fiha hadu sehem is-superjuri u l-lecturers. Din saret fil-kappella tas-Seminarju. Fl-omelija l-Isqof tkellem dwar l-edukazzjoni tal-karattru u l-qalb meħtieġa għas-sacerdoti ta' għada. Wara l-konċelebrazzjoni saret laqgħa ta' l-istaff tas-Seminarju li fiha tkellmu fost l-ohrajn l-Isqof, ir-Rettur u xi whud mill-lecturers.

Laqgħa tas-Sacerdoti taż-Żona B f'Manresa

Is-Sibt 27 ta' Settembru, fid-Dar Manresa, saret laqgħa għas-sacerdoti taż-Żona B. Din iż-Żona tinkludi il-parroċċi ta' l-Għarb, San Lawrenz, Kerċem, Għasri u Żebbuġ. Il-kelliem ewlieni kien Patri Marcello Ghirlando. L-Isqof ikkonkluda il-laqgħa billi fakkar lis-sacerdoti f'xi dmirijiet tagħhom kif huma mfiżsin fit-Tieni Sinodu t'Ghawdex tal-1993.

Laqgħa mal-Irgiel fl-Okkażjoni tal-Festa ta' San Mikiel

Bhal kull sena għall-okkażjoni tal-festa ta' San Mikiel, Mons. Isqof Nikol Ġ. Cauchi ltaqa' ma' l-irġiel tad-djoċesi t'Ghawdex. Il-quddiesja konċelebrata saret fis-Santwarju Ta' Pinu, is-Sibt 27 ta' Settembru. Fl-omelija Mons. Isqof għamel riflessjoni fuq l-Evanġelju tal-Hadd u fisser il-kliem 'Jekk idek hi ta' okkażjoni tad-dnub, aqtagħha barra. . .', fejn fost l-ohrajn qal li jekk hemm xi haġa għażiża għalina daqskemm huma għeżiež għajnejna, irridu niddistakkaw ruħna minnhom għax is-salvazzjoni tar-ruħ hi aktar importanti. Mons. Isqof komplja jtkellem dwar l-iskandli, fejn semma li hu gwaj għad-dinja minhabba l-iskandli li qed jingħataw.

Għeluq tas-Sena tar-Rużarju fix-Xagħra

Bhala konkluzjoni tas-Sena tar-Rużarju u fl-okkażjoni ta' għeluq il-mitt sena tal-miġja ta' l-istatwa tal-Madonna tar-Rużarju fix-Xagħra, Mons. Isqof ippresieda konċelebrazzjoni fil-Bażilika Santwarju ta' l-istess Parroċċa. Fl-omelija hu ta' hjiel tal-Misteri tar-Rużarju u fosthom anke l-hames Misteri tad-Dawl li ġew introdotti sena ilu mill-Q. T. Gwanni Pawlu II.

Ftuħ tas-Sena Soċjali ta' l-Azzjoni Kattolika

Fiċ-Ċentru tal-Azzjoni Kattolika tar-Rabat, nhar il-Hadd 28 ta' Settembru sar il-ftuħ tas-Sena Soċjali ta' l-istess Azzjoni Kattolika. Għal dan il-ftuħ attendew id-dirigenti u xi whud mill-membri tal-Azzjoni Kattolika tad-Djoċesi ta' Ghawdex. Attendew ukoll xi



mistednin li gew minn Malta. L-Isqof mexxa konċelebrazzjoni li fiha hadu sehem xi assistenti ekkleżjastiċi. Fl-omelija l-Isqof tkellem u fisser il-kelmiet ta' Kristu fl-Evangġelju tal-Hadd: "Min jaghtikom tazza ilma ghax intom ta' Kristu, nghidilkom is-sewwa ma jitlifx il-hlas tieghu" (Mk 9:41). Hu nsista li l-membri tal-Azzjoni Kattolika wisq iktar minn insara ohra ghandhom jiehdu bhala programm ta' hajjithom l-erbatax -il ghemil ta' hniena li huma bbażati fuq l-Evangġelju. Wara l-konċelebrazzjoni komplew ghaddejjin xi attivitajiet ohra ta' l-okkażjoni.

"Jum l-Anzjani" f'ċelebrazzjoni f' Ta' Pinu

'Jum l-Anzjani' gie ċelebrat f'Ghawdex waqt quddiesa fis-Santwarju Ta' Pinu minn Mons. Nikol Ġ. Cauchi fl-1 ta' Ottubru. Fl-omelija Mons. Isqof stieden lill-anzjani biex iroddu hajr lil Alla ghar-rigal tal-hajja u biex fissan li gejjin, fejn jistghu u kif jistghu jaghmlu dejjem il-gid. Hu tkellem ukoll dwar il-fatt li ma jistax jonqos li l-anzjani iharsu lejn l-imghoddi u jitolbu ghal min uriehom l-imhabba, jahfru lil min ghamlilhon il-hsara, u jpattulhom deni bil-gid. Hu temm billi qal li b'dan il-mod dawn l-anzjani ikun jisthoqqilhom il-premju ghax ikunu mxew fuq l-eżempju ta' Kristu.

Laqgħa tas-Superjuri tar-Reliġjużi

Il-Hamis 2 ta' Ottubru saret laqgħa għas-superjuri tar-religiżi, patrijiet u sorijiet. Fil-bidu tal-laqgħa l-Isqof kellew lil daww preżenti u heġġiġhom biex jiehdu sehem attiv fil-preparazzjoni u fit-twettiq tas-Seba' Kungress Pastoral djoċesan u wera x-xewqa tieghu li huma jitolbu ukoll għas-suċċess ta' dan il-kungress kif hemm miktub f'wahda mill-ahhar ċirkulari. Wara imbagħad ippresieda l-laqgħa Mons. Salv Debrincat, delegat djoċesan għar-religiżi.

Quddiesa għall-Istudenti tal-Konservatorju

Fl-okkażjoni tal-ewwel ġimgha tax-xahar, 3 ta' Ottubru, Mons. Isqof Nikol Ġ. Cauchi ikkonċelebra quddiesa fil-kappella tal-Konservatorju li għaliha attendew l-għalliema, l-istudenti tal-primarja u sekondarja li jitgħallmu hemmhekk. Fl-omelija, l-Isqof tkellem dwar id-dmirijiet li għandhom l-istudenti biex meta jikbru jkunu ċittadini tajbin u membri tal-Knisja kif imiss u kif tridhom l-istess Knisja.

Korteo f'Ta' Pinu f'għeluq is-"Sena tar-Rużarju"

F'għeluq is-Sena tar-Rużarju nhar l-4 ta' Ottubru, gie organizza korteo li telaq minn hdejn is-sigra Ta' Pinu għall-Bażilika Santwarju Ta' Pinu. Għalih kienu mistiedna n-nies kollha tad-djoċesi ta' Ghawdex, biex flimkien, poplu wiehed, qalb wahda jfahhar lil Marija.

Laqgħa għaż-Żelatrici tal-Missjoni

Il-Hadd 5 ta' Ottubru, saret laqgħa għaż-Żelatrici tal-Missjoni bi preparazzjoni għall-Ġurnata Missjunarja. Fil-bidu tkellem l-Isqof li insista dwar il-htieġa li hafna iktar nies jinkitbu fl-Opri Missjunarji Pontifiċi u li mbagħad iwettqu dmirijietom bhala membri ta' l-opra li jkunu fiha. Wara, indirizza l-laqgħa Mons. Anton Saliba, direttur djoċesan għall-hidma missjunarja f'Ghawdex.



Laqgħa għall-Ministri Straordinarji tat-Tqarbin

It-Tnejn 6 ta' Ottubru, fis-sala tal-Azzjoni Kattolika saret laqgħa lill-Ministri Straordinarji tat-Tqarbin. Fiha tkellem Mons. Isqof u insista li għandhom jiġu osservati d-direttivi li kienu gew mogħtija għall-Ministri Straordinarji, fosthom il-qima li għandha tingħata lill-Ostja Kkonsagrata. F'din il-laqgħa tkellem ukoll Mons. Girgor Grech, delegat djoċesan tal-Uffiċċju Liturgiku.

Żjara f'Ghawdex tal-Isqof tal-Eritrea

L-Arcisqof Berhané Jesus Demerew

Souraphil C.M. ta' Addes-Ababa fl-Etjopja gie għal żjara fid-djoċesi ta' Ghawdex fejn fost l-ohrajn żar xi parroċċi. Hu ltaqa' ma' Mons. Isqof Cauchi u żar ukoll il-benefatturi tal-Missjoni tieghu. Kien akkompanjat minn Mons. Gorg Grima u xi membri tal-Moviment Ġesù fil-Proxxmu. Ta' min isemmi li dan il-Moviment ilu jahdem għall-missjoni għal hafna snin. Tul dawn is-snin bil-ghajnuna ta' Alla u t-thabrik tieghu saru diversi ghajjuniet lil diversi pajjiżi li huma fil-bżonn, u dan kollu bil-kontribut tal-poplu.





GREZZJU BONELLO
Water Proofing Service
for Roofs and Walls

'Grež Jos', Tel: 2155 7694
Filfla Street, Għajnsielem Mob: 9946 9102

SWEET SENSATIONS
CONFECTIONERY

For Cakes, Gateau,
Pastries & Confectionery

Jesmond & Maryanne Borg


55, St. Joseph Square,
Gala, Gozo. Tel: 2156 5663
Home: 2155 2277



Lelio Spiteri

“Memoirs” - CD ġdid mill-Qala

Fil-bidu tax-xahar ta' Ottubru, il-Kor *Magnificat* tal-Qala nieda CD b'dan l-isem fl-okkażjoni ta' l-10 anniversarju mit-twaqqif tiegħu. Dan il-kor huwa fformat minn madwar hamsin membru fosthom tfal, studenti u żgħażaġ kollha voluntiera. L-album fih sittax-il silta marbuta mal-liturgija, mal-musicals u ma' okkażjonijiet varji fosthom meta l-Kor kanta mal-banda tal-Qala *Ite ad Joseph*.



Kuncert minn Kor Olandiż f'Għajnsielem

Il-kor Mannenkoor R.M.K. kien fostna mill-Olanda u ta kuncert ta' mużika sagra t-Tlieta 7 ta' Ottubru fil-knisja tal-Madonna ta' Loreto ġewwa Għajnsielem. Il-kor kien ifformat minn mija u tletin membru u ngħab Ghawdex mill-Ministeru għal Ghawdex, bl-għajnuna tal-Kunsill Lokali ta' Għajnsielem u l-Banda San Ġużepp ta' l-istess lokalità, li din is-sena qed tfakkar il-75 anniversarju mit-twaqqif tagħha. Is-Sindku ta' Brunssum akkompanja l-kor waqt din iż-żjara.



Idylls of Gozo

Wirja b'dan l-isem kienet inawgurata fis-Sala tal-Wirjiet tal-Ministeru għal Ghawdex, is-Sibt 4 ta' Ottubru. Ix-xogħlijiet esebiti kienu ta' l-artist Christopher Saliba. Ta' min jgħid li din il-wirja kienet ittellgħet ukoll f'Londra fil-knisja ta' St. Columbia f'Settembru. Il-wirja baqgħet miftuha sad-19 ta' Ottubru.

Riċetti fi Ktieb minn Residenti Ingliži

A *Pomskizillious Recipe Book* huwa l-isem tal-ktieb li ġie muri lill-pubbliku għall-ewwel darba nhar il-Hadd 5 ta' Ottubru. Dan kien miktub minn Susan Lowe, li hija ingliża residenti f'Ghawdex u kien ispirat mill-kitbiet ta' Edward Lear. F'dan il-ktieb qed tiġi ppublikata għall-ewwel darba poeżija dwar Ghawdex. Lear innifsu kien affaxxinat bil-ġmiel u s-seher tal-gżira tat-tliet għoljiet u kien iddeskriva lil Ghawdex bhala *pomskizillious*, appuntu kelma li tinsab fit-titlu. Dan il-ktieb kien ippublikat fl-okkażjoni ta' l-ghaxar anniversarju mit-twaqqif tal-Mużew tal-Ġugarelli fix-Xaghra.




Żjara Statali

Il-President ta' l-Estonja kompli bi żjara tieghu f'Malta billi żar lill-gżira taghna nhar il-Ġimgħa 3 ta' Ottubru. Huwa kien akkumpanjat mill-ambaxxatur Mark Miceli Farrugia fost l-ohrajn. Il-President Ruutel żar it-tempji preistoriċi tal-Ġgantija, kif ukoll liċ-Cittadella fejn anke żar il-Katidral ta' Ghawdex u l-Mużew tal-Folklor.



Titjib fil-Ground

Din is-sena l-*Gozo Football Association* għamlet investiment qawwi ta' eluf ta' liri fuq il-pitch tal-*Gozo Stadium*. Saret sistema ta' drejnijiet ġodda sabiex jiffiltra l-ilma bl-aktar mod mghaġġel possibli. B'kollox saru madwar tnejn u erbghin *drain* fil-pitch kollu. Ix-xogħol sar bil-hidma tal-haddiema tal-*Gozo Stadium*, bil-kooperazzjoni shiha tal-Ministeru għal Ghawdex u s-settur tal-Proġetti u l-Iżvilupp. Minbarra din il-hidma, l-assoċjazzjoni behsiebha taħdem sabiex isir tbdil strutturali fil-bankijiet tar-reserves, il-VIP area u d-dressing rooms. Ix-xogħol li sar kien taħt is-superviżjoni tal-President u s-Segretarju ta' l-Assoċjazzjoni Joe Cordina u Alvin Grech rispettivament.



Għawdex fost il-Finalisti tax-Xandir għall-Aqwa Programmi Edukattivi

L-Awtorità tax-Xandir il-Hamis 9 ta' Ottubru habbret il-lista tal-finalisti li ser jikkompetu għall-premijiet mogħtija mill-istess awtorità s-Sibt 15 ta' Novembru. Jekk inharsu lejn it-taqsimat tat-televisin naraw li fil-kategorija "Dokumentarji" dahal għall-final Alvin Scicluna bil-programm "Mirja Mistura" filwaqt li Alvin Scicluna u Marion Zammit qed jikkompetu fil-kategorija Programmi tat-Tfal bi "Zmeraldi". Rigward radju, għal darba oħra Radju Lehen il-Qala qed jikkompeti fil-programmi edukattivi permezz ta' L-"Edukazzjoni ta' Uliedna" ta' Lelio Spiteri, u fl-istess kategorija nsibu l-programm "Keyboard" li kien jittella' mil-Lumen Christi Media Centre fuq l-RTK, produzzjoni ta' Lelio Spiteri u Dommic Cutajar.

Nadur - Baveno, Gemellaġġ ieħor!


Grupp ta' hamsa u sebgħin resident Naduri matul Ottubru kienu l-mistiedna tal-Comune tal-belt ta' Baveno fil-Provinċja ta' Verbania fuq Lago Maggiore fl-Italja. Matul din iż-żjara, saret iċ-ċerimonja tal-gemellaġġ fejn kien iffirmit ftehim bejn il-Kunsill Lokali tan-Nadur u l-Comune ta' Baveno. Il-ftehim ġie ffirmit mis-Sindku tan-Nadur Dr. Chris Said u dak ta' Baveno Dr. Paolo Marchioni. Dan huwa t-tieni gemellaġġ li n-Nadur qed jagħmel, wara li tliet snin ilu sar il-gemellaġġ ma' Cicciano. Dan it-tieni ftehim sar wara s-suċċess mill-ewwel gemellaġġ. Iċ-ċerimonja ta' gemellaġġ fin-Nadur ser issir fil-bidu ta' April 2004.



Sannat - Ċentinarju ta' Santa Margerita

Il-Kumitat tal-Festi Ċentinarji ta' Sannat Għawdex qed iħabbar li fetax uffiċjalment il-festi ċentinarji sabiex jiċċelebra l-1700 sena mill-martirju ta' Santa Margerita, il-qaddisa patruna ta' dan ir-rahal, liema festi bdew nhar is-Sibt 18 ta' Ottubru 2003 b'quddiesa solenni fis-sebgha ta' filgħaxija, fil-knisja parrokkjali ta' Sannat, immexxija mil-E.T. Nikol Cauchi Isqof ta' Għawdex, u wara sar marċ mill-Banda Santa Margerita fil-pjazza tal-knisja. Dawn il-festi għandhom jilhqqu il-qofol tagħhom nhar il-25 ta' Lulju 2004, meta ssir il-festa tar-rahal.

Dan il-kumitat immexxi mill-Arċipriet Dun Tarcisio Camilleri qed jistieden lil kulhadd biex jattendi għal dawn il-festi, speċjalment lil dawk li għandhom xi rabta familjari mar-rahal ta' Sannat u lil dawk li jisimhom għall-qaddisa Margerita.





mill-Knisja fid-dinja

Dun Edward Xuereb

Wiċċ ġdid tal-Kulleġ tal-Kardinali

Wara l-konkistorju tal-21 ta' Ottubru 2003, il-Kulleġ tal-Kardinali jkun fih 135 membru li jkunu eligibbli li jivvotaw għall-Papa. Kmieni s-sena d-diehla, 12-il kardinal jagħlqu 80 sena u hekk ma jkunux jistgħu jivvotaw f'konklavi. Il-135 kardinal li jsiru eletturi sa mit-22 ta' Ottubru, ġejjin minn 59 pajjiż differenti. It-tqassim ġeografiku tagħhom jaqbel bejn wiehed u iehor ma' dak tal-popolazzjoni kattolika tad-dinja: 49% huma Ewropej; 18% mill-Amerika Latina; ftit aktar minn 10% mill-Amerika ta' Fuq; ftit anqas minn 10% mill-Asja u l-istess mill-Afrika; u l-bqija, 4%, huma mill-Oċeanja, li tinkludi l-Awstralja. L-Italja tibqa' l-pajjiż bl-akbar rappreżentazzjoni: bi 23 kardinal elettur.

60,000 jimmarċaw bħala support lill-Kardinal Sandoval

Aktar minn 60,000 Kattoliċi immarċjaw biex jissupportjaw lill-Kardinal Juan Sandoval Iñiguez ta' Guadalajara, Messiku, taht investigazzjoni mill-uffiċċju ta' l-avukat generali tal-Messiku. Il-marċ intemm fil-Katidral. Tul il-quddiesa, l-arcisqof qal li mhux ser jieqaf jissielet għall-verità u l-ġustizzja. Bil-marċ, il-lajċi kattoliċi riedu juru li mhux se jieqfu jitolbu għall-verità sakemm ikun għal kolloxx ċar id-delitt tal-qtil tal-Kardinal Juan Jesús Posadas Ocampo, li nqatel fl-1993.

"Ahna nemmu li din l-akkuza assurda kontra r-ragħaj tagħna hi biss 'manuvra' biex tneħhi l-attenzjoni mill-insistenza kuraġġjuża tal-Kardinal Sandoval biex ikun jaf il-verità dwar id-delitt kontra l-predeċessur tiegħu", qalu l-organizzaturi.

Il-Kardinal Sandoval u oħrajn investigati dwar hasil ta' flus ipprezentaw l-ilment tagħhom lill-Kummissarju Għoli tad-Drittijiet Umani tal-Ġnus Magħquda.

L-Arcisqof ta' Canterbury jżur lill-Papa

Għall-bidu ta' Ottubru, il-Papa qal lill-Arcisqof Anglikan ta' Canterbury li ahna rridu ... "nagħrfu li qamu diffikultajiet ġodda u serji fil-mixja lejn l-unità". Ġwanni Pawlu II qal dan meta laqa' lil Dr. Rowan Williams, primat tal-Komunjoni Anglikana, fil-Vatikan. Dawn id-diffikultajiet m'humix ta' natura biss dixxiplinari; uhud imissu punti essenzjali ta' fidi u morali, kompli bla ma elabora dan il-punt.

Il-Kard. Walter Kasper qal li l-ordinazzjoni ta' omoesswali Prattikanti mill-Komunjoni Anglikana hi problema li taffettwa r-relazzjonijiet tagħha mal-Knisja Kattolika. Apparti dan, l-ewwel żjara tal-primat il-ġdid ikkonfermat ir-rabta kordjali personali bejn il-Papa u l-mexxej Anglikan. Dr. Williams, ta' 53 sena, qal lill-ġurnalisti li baqa' mpressjonat bl-ispiritu u r-rieda straordinarji u qawwija li għandu l-Papa.

Qaddisin u Beati

Jekk ngħoddu l-hames beatifikazzjonijiet li għandhom isiru fid-9 ta' Novembru, Ġwanni Pawlu II jkun ipproklama 1,320 beati u jkun ikkanonizza 476 qaddisin ġodda.

Il-Media fil-Familja: Riskju u Rikkezza

Dan hu s-sugġett magħżul minn Ġwanni Pawlu II għall-Jum Dinji tal-Komunikazzjonijiet tat-23 ta' Mejju 2004. Il-Messaġġ shih tal-Papa għal dan il-jum jiġi tradizzjonalment ippublikat fl-24 ta' Jannar, festa ta' S. Frangisk de Sales, patron tal-kittieba. Nota mill-Kunsill Pontifiċju għall-Kommunikazzjonijiet Soċjali qalet li għall-ewwel darba, it-thabbira tas-sugġett saret fid-29 ta' Settembru, il-festa ta' l-Arkangli Mikiel, Rafiel u Gabriel, li l-ahħar wiehed minnhom ġie magħżul qaddis patron tar-radju.

Għandek xi tip ta' proprjetà għall-bejh: Farm Houses - Appartamenti - Plots u Rabà?
Jekk tixtieq tbiegħ xi proprjetà wasal s'għandna jew ċempel lil J.Debrincat

J. DEBRINCAT LIMITED

Pjazza San Frangisk, Victoria - Gozo Tel.21553960 - 21560102 \ Fax.21560103

Email: jdmail@debrincat.com.mt www.debrincat.com.mt



Il-Gozo Channel... "Quo Vadis"?

Ma nistax ma nsemmix it-tħassib tiegħi, u bhali ta' hafna Ghawdexin, dwar il-hinijiet l-godda tal-vjaġġi tal-Gozo Channel. Nifhem li mhux sewwa li l-kumpanija *Gozo Channel* tbatu telf sustanzjali, però nibqa mbellah kif l-uniku mezz biex taqsam dan l-imbieriek fliegu, mezz li m'ghandu l-ebda kompetizzjoni minn kumpaniji oħra, mezz li jintuza minn eluf u eluf ta' passigġieri matul is-sena kollha, kellu jspicċa bid-dejn! B'din l-azzjoni li ttiehdet qegħdin ibatu l-iktar dawk l-istudenti u haddiema Ghawdexin li ta' kuljum ikollhom imorru Malta biex jaqilgħu l-hobża ta' kuljum. U għalhekk inhoss li s-soluzzjoni trid tkun wahda differenti minn dik li ttiehdet. Forsi jista' jsir bord ta' diskussjoni magħmul mill-membri tal-kumpanija, il-Ministru għal Ghawdex u xi rappreżentanti ta' studenti u haddiema. Imma l-iktar haġa li ma nistax nifhem jew li ma rridx nniżżel hi, kif hawn ufficiċċji u kumpaniji oħra kbar li qed jisolhu l-borża ta' Malta u hadd ma ħa deċiżjonijiet drastici bħall-*Gozo Channel*. Donnu hadd ma jrid jiksirha ma' hadd. Barra ahna! L-Ghawdexin dejjem l-ewwel li jlaqtuha! U għax għadna ma sibniex tarf ta' madwar 3000 "Maltin" li jippożaw ta' "Ghawdexin", għax għandhom biċċa 'flat' f'Ghawdex għall-vaganzi

tas-sajf, meta huma residenti f'Malta aktar milli f'Ghawdex, u qed ihallsu b'qerq bħall-Ghawdexin! L-I.D. Card saret mezz qarrieqi!

Seminar dwar il-Volontarjat... Għaliex?

Dan l-aħħar hadt sehem f'seminar dwar il-volontarjat organizzat mill-Caritas t'Ghawdex. Rajtu organizzat tajjeb hafna. Id-diskorsi u l-workshops li saru kienu ta' kontenut. Innutajt però haġa partikulari, in-nuqqas ta' parteċipazzjoni mill-parroċċi. Meta ntemm is-seminar ksibt kopja ta' l-aħħar Direttorju tad-Djoċesi t'Ghawdex u bdejt inqalleb il-paġni. Tistagħgeb! Kull parroċċa għandha kumitat tas-social care b'numru ta' ismijiet imniżżlin. Almenu dawk ma messhomx ipparteċipaw? Jew l-ismijiet u l-istrutturi tal-parroċċi qegħdin biss fuq il-karta?

Għaddew ftit jiem u sirt naf haġa oħra. Fl-istess jum tas-seminar, id-Djoċesi organizzat laqgħa oħra għall-parroċċi ta' Zona A. Kollox hu importanti; imma ma setghux saru f'jiem differenti biex ma jtellfux lil xulxin? Min suppost iżomm kalendarju bl-attivitajiet djoċesani biex ma jikkla jawx, din qabzitu? Kollox jista' jkun!

Parking Privileġġjat!... Barra għar-roti!

Fil-ġnien tal-Villa Rundle ma jistghux jidhlu klieb u roti. Forsi biex ma jħammgux u ma joholqux periklu għat-tfal li jkun jilghabu man-nanniet. Imma jekk tgħaddi filghodu, fil-hin tax-xogħol, tinnota li fil-ġnien ikun hemm numru ta' vetturi (mhux agrikoli!!) ipparkjati għad-dell. Kapaċi ssib karożzi, trakkijiet u muturi. Tafu ta' min huma? Ta' haddiema li sabu parking privileġġjat mingħajr ġiri, tahbit u arloġġi. Tifel b'rota mhux suppost jidhlo, imma karozza privata ta' haddiem iva!!

Id-Dar ta' l-Isqof f'Marsalforn

Meta kont abbati darba haduna ġimgha Marsalforn fid-dar ta' l-Isqof. Kien żmien sabiħ u bla preokkupazzjonijiet. Illum madwar din id-dar kulhadd qed iwaqqa biex jibni l-ġdid. Se tibqa tperper wahda d-Dar ta' l-Isqof. Ma naħsibx li attwalment qed tintuza. X'hasra! Min jaf kemm gruppi ta' tfal u zghazagh għaddew minnha! Tgħid x'ser isir minn din id-dar? Id-Djoċesi għandha bżonn ta' post attrezzat u modern għall-attivitajiet pastorali ma' l-adoloxxenti u zghazagh, speċjalment matul is-sajf. Għax ma tinbidilx f'hostel modern u attrezzat? Tgħid qed nohlo?

Playing-field fil-Munxar... Meta?

Tiehu gost tinnota li hafna kunsilli lokali f'dawn l-aħħar snin wettqu diversi proġetti biex isebbħu l-ambjent u joffru post ta' rikreazzjoni lir-residenti tagħhom. Hekk dan l-aħħar għandna diversi lokalitajiet li għandhom *playing fields*, *belvederes*, *promenades*, u sa anke smajt li xi kunsill se jdahhal xi forma ta' programm għall-mixjiet fil-kampanja. Dil-ġimgha għadna minn għala widnejja li anke fil-Munxar kellu jsir xi *playing field* xi żmien ilu, imma

Ritratt ... b'mistoqsija!***Dawn il-qaddisin se jdumu jitmellhu hemm barra?!***

sa fejn naf jien ghadu ma nbediex. Jixraq li anke dan ir-rahall li qed jikber kontinwament ikollu *playing-field* fejn il-familji kollha jhossu li ghandhom post taghhom, fejn jistghu jistrieu u jiehdu gost. Forsi l-monument li kellu jsir lill-Professor Guzè Aquilina, iben ir-rahall tal-Munxar, ma sarx ghaliex hemm il-hsieb li jitpoġġa f'dan il-*playing-field*, li ghandi nifhem mbaghad ikun igib l-isem tieghu?! Hekk jew mhux hekk?

Kikkra kafè fuq il-bankini... jew fit-triq!

Il-bankina sa fejn naf jien suppost li sservi biex wiehed jimxi fuqha halli ma ttajrux xi karozza. Dejjem hekk kienet tghidli ommi meta kont zghir: qis li timxi fuq il-bankina! Illum niddubita kemm hi haġa possibli f'ċerti postijiet li tobdi dan il-parir ghaqli. L-ewwelnett hafna mill-bankini taghna huma dojq u mtarrġin, ghax kull dar ghandha l-istil u l-gholi taghha. Insiha jekk trid tohroġ timxi bit-tarbija *gol-pram* jew b'xi anzjan fil-*wheelchair*. U t-tieni, bhalissa hawn id-daqqa tal-hwienet tal-kafè. Ma nara xejn hazin fihom sakemm is-sid ma jarmax l-imwejjed u s-siġġijiet fuq il-bankini, jekk mhux ukoll isfel fit-triq minghajr ebda permess. Qed jigrì li min m'ghandux x'jagħmel qed jghaddi l-hin ixxamplat isefsef il-kafè, u min hu mgħaġġel u mgħobbi bix-xogħol jirriskja li jitlef hajtu, vittma ta' xi karozza jew mutur! Tghid meta nidhlu fl-Ewropa ser ikollna bankini biex inkunu nistghu nimxu fuqhom minghajr tfixkil u eżatt maġenbhom bankini biex ngħaddu fuqhom bir-roti? U fejn fl-Ewropa tara nies jieklu u jixorbu fuq l-imwejjed

fit-toroq u fil-pjazzez, b'karozzi ghaddejjin iduru madwarhom u jhokku maghhom?! Forsi... sa xhin tigrì xi storja tal-biża! Imbaghad hadd m'ghandu tort!

L-Antenni tal-Maltacom... X'effett?


Ix-Xewkija hu rahall li fit-toroq u fil-pjazzez tieghu m'ghandux monumenti lejn x'hiex toqghod tammira. Imma jekk thares 'l fuq tista' toqghod tiffissa lejn l-antenni kbar tal-*Maltacom*. Nghiduha kif inhi, minghajrhom l-mezzi tal-komunikazzjoni ma' jkunux daqshekk effiċjenti. Imma l-*Maltacom* qed tagħmel xi riċerka biex tara x'effetti qed ihallu l-mewġ ta' dawn l-antenni fuq ir-residenti tal-madwar? Ma jidhirlix li l-*Maltacom* qed taghti xi kumpens lil xi hadd talli waqqfet sas-sema dawn l-antenni. Imma mbaghad, ara min ma jhallasx il-kontijiet taghha ghax faċilment jispicċa bla servizz! L-aqwa li ma nhallsux kera għall-antenni wkoll!

Ždied il-qagħad... jew l-ghażż?!

L-ahhar statistika li harget turina li f'Ghawdex il-qagħad ždied bi 18%. Forsi veru, u forsi le. Imma nixtieq inkun naf kemm ždiedu n-nies li (1) qegħdin jirreġistraw biex jidhlu mal-Gvern meta ġa' ghadhom xogħol privat iehor, jew (2) kemm huma dawk li qegħdin johorġu "bord" jew bil-bolla, b'ċertifikat mediku falz, wara ftit snin "taparsi" jahdmu, u (3) kemm minn dawk li qegħdin jirreġistraw jafu jirrifjutaw, bi skuża jew ohra, kull xogħol li joffruhom biex jghadduha bil-ftit imma bla tbatija, iduru jew iharsu u jpaċpċu fit-toroq u fil-pjazzez! Viva x-Xogħol jew Viva l-Għażż?!

Kappillan Għawdexi f'Ruma

Dun Eddie Zammit jintervista lil Mons. Ġużepp Attard, kappillan tal-Parroċċa *Sant'Ignazio d'Antiochia*, dwar il-hidma tiegħu bħala saċerdot f'Ruma għal dawn l-ahħar 30 sena



Kif bdiet l-esperjenza pastorali tiegħek f'Ruma? X'impresjonijiet għandek tal-ewwel snin tal-ħidma pastorali fil-parroċċi ta' Ruma? X'għajjnuna sibt mis-saċerdoti u l-lajċi? Liema kienu l-parroċċi li ħdimt fihom? Kemm kienet ta' għajjnuna l-formazzjoni li rċivejt f'Għawdex?

Ftit qabel l-Ordinazzjoni Saċerdotali l-Isqof sejjah l-erba djakni li konna, biex nghidulu fejn nixtiequ mmorru barra minn Għawdex għal sentejn, kif kien stabilixxa, cioè' li fl-ewwel hames snin il-qassisin ġodda jridu jagħmlu sentejn ta' esperjenza pastorali jew studju. Jiena xtaqt naħdem ma' l-emigranti tagħna fl-Awstralja, u meta għidt lill-Isqof b'dan il-ħsieb issuggerili li ahjar immur l-Italja, anke minhabba l-fatt li fl-Awstralja hemm hafna Taljani u fl-istess hin għall-ewwel sena ma nkunx bogħod hafna minn Malta.

Fil-bidu kienet diffiċli għal żewġ raġunijiet: l-ewwel għaliex ma kontx psikologikament ippreparat għal Ruma, u t-tieni l-linja pastorali rajtha hafna differenti minn tagħna l-Għawdxin. Però kelli kappillan li laqghani hafna u bil-mod il-mod, dahhalni fil-mentalità tal-Knisja f'Ruma. Anke min-nies tal-parroċċa kont milqugh tajjeb hafna, tant li ma' xi uhud minnhom sal-lum zammejna rapport sabih hafna. Jien bdejt fil-parroċċa ta' Santa Caterina da Siena għal 3 snin u wara il-Kardinal Ugo Poletti bagħtni fil-parroċċa tan-Natività fejn kelli esperjenza sabiha



hafna għal għaxar snin, u f'dawn l-aħhar 19-il sena qieghed kappillan fil-parroċċa ta' San Ignazio da Antiochia fejn jidhirli li sejjer tajjeb hafna ukoll.

Il-formazzjoni li kelli f'Għawdex kienet bazilari hafna kemm fuq l-aspett uman u soċjali u kemm fuq il-formazzjoni teoloġika, illi sibtha ta' għajjnuna kbira biex komplejt naġġorna fl-aspett pastorali attwali.

Barra mill-ħidma pastorali int segwejt kors ta' studju ta' approfondiment fit-teoloġija. Kemm kien utli dan l-istudju għall-ħidma pastorali li ppruvajt twettaq fuq livell parrokkjali?


Kien għalhekk illi fl-ewwel snin mort l-Università Lateranense fejn għamilt il-Kors ta' Speċjalizzazzjoni fit-Teoloġija Pastorali, li kien il-kompletament akkademiku tal-formazzjoni għall-ħidma pastorali. "Università" ohra illi komplet il-formazzjoni tiegħi, illi għada sa llum, hija il-hajja saċerdotali tiegħi, kompletament iddedikata għan-nies illi jixtiequ jew ahjar jistennew illi l-qassis ikun dejjem f'nofshom, u ta' dan niringrazzja hafna lill -Mulej.

Wara għaxar snin ta' ħidma f'diversi parroċċi int ġejt afdat it-tmexxija tal-parroċċa ta' San Ignazio. Kif hassejtek f'dan l-inkarigu l-ġdid? Xi sfidi kellek tegħleb biex stajt tkun mexxej ta' komunità nisranija f'belt kbira bħalma hi Ruma? X'kooperazzjoni sibt mis-superjuri tiegħek u mill-istess komunità ta' S. Ignazio? X'għajjnuna sibt md-Djoċesi t'Għawdex f'dak li għandu x'jaqsam ma' preżenża ta' saċerdoti Għawdxin?

Meta l-Kardinal Poletti sejjahli biex niġi kappillan f' San Ignazio, l-ewwel hsieb li kien jippreokkupani bhala qassis Għawdxin, kien jekk kontx kapaċi biżżejjed biex immexxi parroċċa ġo Ruma. Dan għaliex qatt ma kont nahseb illi ser inkun kappillan x'imkien. Il-parroċċa illi għandha madwar 10,000 ruh, għal Ruma mhix kbira hafna, però r-responsabbiltà hija xorta wahda kbira. Preokkupazzjoni ohra kienet illi kont imhasseb jekk in-nies jaċċettawnix bhala kappillan barrani, wara li l-kappillan ta' qabli, Don Giovanni Scorza, kien ilu hawn għal 33 sena. Kien hu li beda u fforma l-parroċċa fil-Kwartier 'Statuario', illi kiber mal-parroċċa, tant li l-kappillan kien jaf lil kulhadd mingħajr l-ebda eċċezzjoni. Izda dan il-biżà tar mal-ewwel għaliex sibt hafna kollaborazzjoni mill-parruċċani, tant illi kull sena l-attivitajiet dejjem ždiedu u s-superjuri milli jidher dejjem kienu rikonoxxenti tal-ħidma tiegħi fil-parroċċa, tant illi hallewni hawn sa llum wara 19-il sena! Il-ħidma fejjieda f'din il-parroċċa jien naraha mill-frott tal-ħidma għaqlija tagħna l-qassisin Għawdxin, tant illi kull meta kien imur lura qassis għawdxin, in-nies kienu jitolbuni illi jiġi qassis iehor għawdxin. Xi kultant kienu jgergru għall-Isqof tagħna għax kienu jgħidu illi "ħadilna

qassis". Jien konvint personalment, illi l-kollaborazzjoni ta' kull qassis li ġie jahdem fil-parroċċa tiegħi kienet ta' siwi kbir għall-pastorali parrokkjali u fl-istess hin nahseb illi kienet ukoll esperjenza pożittiva għal dawn il-qassisin hbieb illi sirt nafhom hawn go Ruma. Lilhom ngħid "*Mille grazie di tutto il cuore*" u jalla l-Mulej Ġesu' jroddilhom kull ġid spiritwali fil-hidma tagħhom sacerdotali.

Il-parroċċa ta' S. Ignazio din is-sena qed tiċcelebra il- 50 sena mit-twaqqif tagħha. Kull mixja hija immarkata b'avvenimenti prinċipali. Liema tħoss li kienu l-mumentanti importanti fil-hajja tal-parroċċa fil-bidu tal-hajja tagħha? X'inhuma l-hidmiet prinċipali li rnexxilkom twettqu f'dawn is-snin kollha li ilek kappillan ta' din il-parroċċa?



Għadna kemm iċcelebrajna l-50 sena mill-fondazzjoni tal-parroċċa, b'hafna ċelebrazzjonijiet liturġiċi, pastorali, soċjali u kulturali, kollha koncentradi fuq il-veru sens tal-hajja nisranija fi hdan il-komunità parrokkjali fil-kwartier tagħna illi jġib l-isem ta' 'Statuario', qrib hafna tat-triq 'Appia Antica', illi jsejhula r-reġina tat-triqat. Il-pjan pastorali tiegħi illi nipprova nżomm, huwa sempliċi hafna, illi jinholoq minn dik l-indikazzjoni illi jagħti l-Konċilju Vatikan II:

- Il-Komunità Nisranija **tinbena** mit-tixrid tal-Kelma t'Alla (Evangelizzazzjoni-Katekezi) fejn għandna diversi esperjenzi, bħal Komunità Ewkaristika, Spiritwalità 'Francescana', Katekezi tal-kbar, Katekezi għall-kategoriji (Ġenituri, Koppji Żgħażaġh eċc...). Ovvjament il-predikazzjoni tal-Hadd hija okkażjoni partikolarment interessanti għax tilhaq numru kbir ta' nies.

- Il-Komunità Nisranija **hija miżmuma** mill-qawwa tal-Liturġija u l-hajja tas-Sagramenti: għandna kura biex nipprovaw illi l-partecipazzjoni tkun attiva halli tqajjem tiġdid fil-kuxjenza tal-fidili.


- Il-Komunità Nisranija **hija viżibbli u hajja** fix-xhieda-testimonjanza konkreta fl-imhabba nisranija ta' kull membru. Ċerti għażliet pastorali jindikaw illi l-karità nisranija hija l-milja tal-Kmandament tal-Mulej, li halla lill-Knisja. L-attivitajiet soċjali u kulturali jistgħu jgħinu hafna biex l-atmosfera ta' armonija fil-parroċċa tkun tista tinhass aktar.

F'dawn l-ahhar snin nista' ngħid illi l-parroċċa tbiddlet kompletament, kemm fil-kamp pastorali u kemm fl-istruttura arkittettonika. L-attivitajiet irdoppjaw jew ittriplaw. Dan ngħidu minghajr hafna ftahir. Ippubblikajna ktieb fl-okkażjoni tal-50 sena tal-

parroċċa, fejn xi parruċċani taw xhieda tal-hidma tagħhom fil-parroċċa.

X'hidma pastorali qegħda titwettaq bħalissa f'S. Ignazio u x'inhuma l-proġetti pastorali tal-parroċċa għall-futur?

Wara r-riflessjoni biblika u pastorali fuq il-kapitlu 12 ta' l-ittra ta' San Pawl lir-Rumani, fuq kemm il-parroċċa f'dawn il-50 sena hija veru sinjal ta' Kristu għall-kwartier, din is-sena għażilna bhala motto "La parrocchia che prega insieme, cresce insieme". Dan biex insaħħu l-għerug tagħna mar-rabta t'Alla, u nippurifikaw minn kull tentazzjoni ta intenzjoni mhix retta f'kull membru attiv tal-parroċċa. Qegħdin nipproġettaw Ċentru Soċjali Polivalente biex fil-kwartier ikun hemm mod illi nies pensjonanti, anzjani u anke nies ta nofs età, u ohrajn, ikollhom post fejn jiltaqghu u jipprogrammaw ċerti attivitajiet kulturali, soċjali u rikreattivi, b'mod indipendenti.



Barra mill-preżenza tiegħek bhala saċerdot Għawdexi fid-djoċesi ta' Ruma hemm ukoll saċerdoti Għawdexin impenjati fl-istess hidma pastorali jew f'ministeri ta' qadi ieħor għas-servizz il-Knisja Universali. Kemm hemm saċerdoti Għawdexin f'Ruma bħalissa u x'hidmiet qed iwettqu? Għali ikollkom okkażjonijiet li tiltaqghu bejnietkom?

Matul it-tmexxija tal-Isqof Cauchi, f'Ruma kien hawn dejjem xi qassisin Għawdexin jahdmu fil-pastorali u f'xi ufficċju kurjali. Nista' ngħid u għandna biex niftahru illi fil-maġġoranza kbira tagħna dejjem qtajna figura sabiha, u s-superjuri tad-Djoċesi ta' Ruma huma nfurmati dwar dan. Attwalment qegħdin 7 qassisin fil-parroċċi, wiehed fis-Santa Sede, u 3 ohra barra minn Ruma. Kull l-aħħar Hadd tax-xahar niltaqghu ilkoll kemm ahna fil-parroċċa tagħna fejn inkunu nistghu naqsmu xi esperjenzi bejnietna wara li nagħmlu ċena flimkien.

Kemm influwenzatek il-preżenza tiegħek f'Ruma bhala saċerdot u issa ukoll bhala kappillan ta' parroċċa f'Ruma? Taħseb li Ruma bhala djoċesi għadha teħtieġ is-servizzi tas-saċerdoti Għawdexin? Kif iħarsu s-superjuri u l-parruċċani tiegħek għall-preżenza tas-saċerdot Għawdexi?

Illum inhossni qassis ruman għall- effetti kollha. Però nista' nifhem il-problematika tal-hajja tal- Knisja f'Għawdex fejn hemm hafna ġid spiritwali u art fertili hafna, illi jistghu ikabbru aktar il-hajja nisranija ta l-Għawdexin. Ruma jien inhossha art tal-missjoni fejn l-evangelizzazzjoni hi element pastorali primarju. Mhux faċli li tikkonverti n-nies għal Kristu u hija tant ieħor diffiċli illi żżomm fil-Knisja lil dawk li



jikkonvertu! Nahseb illi l-qassis Għawdexi għadu jkun utli u meħtieġ fid-Djoċesi ta' Ruma u nahseb ukoll illi l-Kardinal Vigarju Camillo Ruini u l-Isqfijiet awżiljarji għandhom rispett kbir lejna l-Għawdexin.

X'messaġġ qasir tixtieq taqsam mal-qarrejja tagħna?

Ahna l-qassisin Għawdexin nisthajjilna bhala missjunarji ta' Kristu kif ukoll ambaxxaturi ta' Malta u Għawdex permezz tax-xogħol siewi tagħna. Għalhekk għeziež qarrejja ta' din ir-rivista itolbu għalina biex nibqghu fidili għall- vokazzjoni tagħna.

Esperjenzi ta' Żgħażaġġ Għawdxin fis-Sajf 2003

1. F'NAPLI

Jiena Edel Cauchi, flimkien ma' Joeline Grima u Orietta Azzopardi, 3 tfajliet għawdxin li ddecidejna li mmorru esperjenza ta' tliet ġimgħat ġewwa Napli ngħinu lis-Sorijiet ta' Mother Teresa jiehdu hsieb it-tfal li jmorru fil-kunvent tagħhom għal *Colonia* (tixbah l-Skola Sajf tagħna). Din l-esperjenza tkun organizzata kull sena mill-K.D.Ż. ta' Għawdex u billi konna ser inkunu



tlieta biss, is-sorijiet aċċettaw grupp iehor biex jgħinuna u dawn inzertaw kienu grupp Malti.

Għall-bidu, kif waslna Napli, hadna impressjoni vera hażina ta' hemmhekk għax fit-toroq kont tara hafna skart mitfugh bl-addoċċ u tpingijiet ma' hitan. Ġejna milqughin tajjeb hafna mis-sorijiet t'hemmhekk u anke mir-residenti li joqghodu magħhom (nisa *homeless*). It-tfal ukoll dehru li kienu ferhanin bina u din il-haġa għamlitilna kuraggġ inkomplu din l-esperjenza. Konna ngħallmuhom il-*crafts* u nehduhom il-baħar, u ġieli ukoll hadnihom *go park*.

Din l-esperjenza tghallmek timmatura aktar u tghinek thares lejn l-ambjent ta' madwarek b' mod differenti. Il-fatt li t-tfal kienu ġejjin minn familji bi problemi, kont inhossni ixxurtjata li jiena għandi familja magħquda u fil-paċi ta' Alla. Ċerti tfal kienu ukoll abbandunati mill-ġenituri stess u kienu neqsin mill-imhabba, u l-fatt li meta konna qegħdin hemm ahna, kienu jiġu fejna biex jinhabbu, għallmitni napprezza aktar l-imhabba li qed nircievi jien minghand ta' madwari.

Anke is-sorijiet impressjonawni bil-fatt li huma jgħixu fuq il-Providenza ta' Alla, ġieli lanqas jafu jekk hux ser ikollhom x'jieklu l-ghada, imma Alla dejjem jipprovdilhom.

L-ahħar ġurnata kienet iebesha kemm għalina kif ukoll għalihom. It-tfal kollha bdew isaqsuna hekk konniex ser nerġghu inkunu ahna fil-*Colonia* li jmiss. Din il-haġa laqitni għax it-tfal fdawna mingħajr ma kienu jafuna u apprezzaw ukoll. Anke is-sorijiet u r-residenti immisjawna u tghidx kemm żifnu u kantaw magħna fl-ahħar ġurnata, u dan kien apprezzament ta' l-ghajjnuna li tajnihom mat-tfal fid-dar, u anke il-ftit hin li konna noqghodu nitkellmu magħhom.

Esperjenza bħal din tghinek issir tapprezza aktar l-ambjent u n-nies ta' madwarek, u xi drabi ukoll tghinek thares lejn il-hajja b' mod differenti u positiv. Il-fatt li tara li hawn nies fid-dinja li huma neqsin minn xi haġa jew ohra tghinnekk tagħmel kuraggġ, int li għandek is-saħħa, dar fejn torqod u imhabba, biex thalli kollox warajk għal żmien u tmur tagħti ftit milli għandek.

Nixtieq li jekk xi hadd huwa mhajjar li jagħmel xi tip ta' volontarjat, ma' għandux jaqta qalbu. Hadd ma għandu jgħid li għadu żgħir biex jagħmel dan it-tip ta' esperjenza, jew inkella forsi ikollu bżonnu hu stess dan it-tip ta' ghajjnuna. Lanqas għandek tghid li kbirt, għax qatt ma hu tard.

Alla iridna ngħinu lill-proxxmu tagħna b'xi mod jew iehor f'kull mument tal-hajja, għax kieku ma kienx ser jagħtina hajja daqshekk twila. Ma nahluhiex fix-xejn!

Edel Cauchi

2. F'MESSINA

Kien it-30 ta' Ġunju ta' din is-sena meta jien u xi għaxar żgħażaġh oħra ta' l-età tiegħi, taht it-tmexxija ta' Fr. Joe Zammit, tlaqna Messina, belt fin-naha ta' fuq ta' Sqallija. Din kienet ġimgħa li fiha ahna kellna nagħmlu ftit xogħol volontarju ma' l-anzjani f' *Casa d'Ospitalità* ta' Collereale. Din hija dar li tilqa' fiha nies anzjani li ma tantx ikollhom min jiehu hsiebhom. L-iskop tagħna kien li bil-preżenza tagħna dawn in-nies nagħtuhom ftit wens bil-mod kif stajna.

Filgħodu wara l-qawmien konna nibdew il-ġurnata bit-tifhir ta' sbiħ il-jum quddiem Ġesù Sagramentat. F'dan il-mument ta' talb konna anke nqassmu x-xogħol li konna inkunu ser nagħmlu matul il-ġurnata. Wara konna nagħmlu sa nofsinhar induru ma' l-anzjani. Din kienet xi haġa li huma kienu jiehdu hafna gost biha. Konna ninqasmu fi tlett gruppi: grupp fis-sular ta' l-irġiel, grupp iehor fis-sular tan-nisa u oħrajn fejn kien ikun hemm il-morda u persuni b'diżabilità. F'ġimgħa kull grupp irnexxielu jdur kwazi l-anzjani kollha. Kien hemm anke patri tas-sacerdoti anzjani. F'nofsinhar konna nieklu u wara kien ikollna ftit mistrieħ. Għall-habta ta' l-erbgha kien ikollna Quddiesa u għal din konna nnizzlu hafna mir-residenti. Il-Quddiesa kienet tkun mument sabieħ hafna, għaliex minkejja d-differenzi fl-età konna nkunu familja wahda. Biex anke nagħtu ftit hajja lil dak il-post darba għamilna purċissjoni bil-Madonna u darba oħra fl-ewwel ġimgħa tax-xahar b'Ġesù Ewkaristija. Konna nduru mad-dar kollha. Dawk li setgħu jimxu kienu jiġu warajna, l-oħrajn kienu jibqgħu f'pothom jistennewna naslu. Nahseb li b'dawn l-attivitajiet reliġjużi ferrahnihom xi ftit peress li rari jaraw haġa bħal din. Filgħaxija imbagħad wara l-ikel konna nġidu t-talba ta' l-għasar u anke naqsmu l-esperjenza tal-ġurnata. Fl-aħhar konna noħroġu ffit flimkien u mmoruu f'xi post sabieħ fejn ingawdu lil xulxin.

Minn din l-esperjenza laqtuni tlett affarijiet partikulari. L-ewwel wahda hi li b'affarijiet żgħar għamilna lil dawn l-anzjani kuntenti. Meta konna għadna ma wasalniex kelli dik il-mistoqsija f'moħħi: "Jien x'nista' nagħmel biex dawn in-nies inferrahom ffit? Izda r-risposta malajr hadtha, għax meta bdejna niltaqgħu magħhom u nkellmuhom huma kienu jifirhu hafna bina u kienu japprezzaw hafna l-fatt li ahna morna hemm għalihom. Xi haġa li laqtini hafna kien fl-aħhar ġurnata meta konna ġejjin u konna qed induruhom biex inkellmuhom ta' l-aħhar. F'hin minnhom kien hemm mara bdiet tibki għax konna sejrjn, u jien hemmhekk indunajt kemm ahna konna dhalna fil-qalb ta' dawn l-anzjani.




Xi haġa oħra kienet il-kura u d-dedikazzjoni li bihom it-tobba u l-infermiera f'din id-dar kienu jitrattaw lil dawn l-anzjani. Kienu jidhru li xogħolhom mhux qed jagħmluh sempliċiment għall-hlas Izda kienu kuntenti li kienu qed jagħmlu dak ix-xogħol u jagħmluh minn qalbhom. Żgur li dawn flimkien mas-sorijiet li jiehdu hsieb id-dar jagħmlu hafna aktar milli suppost jagħmlu. Indunajt kemm fid-dinja għad hawn nies tajbin imma ma tantx jagħmlu hoss. Fl-aħharnett, din il-ġimgħa kienet anke esperjenza li fiha ahna bhala grupp sirna nafu aktar lil xulxin u s-sens ta' komunità kien jinħass sewwa. Anke l-harġiet li konna nagħmlu flimkien, swew biex ahna tghallimna minn xulxin u kbirna fl-għaqda ta' bejnietna.

Din kienet esperjenza sabieħ hafna u li thallik sodisfatt, kif ukoll tagħtik ċertu ferħ interjuri. Wara kollox din l-esperjenza għamilniha bi kliem Ġesù f'moħħna: "Kull ma tagħmlu mal-iċken fost huti, tkun għamiltuh miegħi". U meta nagħmlu l-ġid ma' Ġesù li jinsab fil-persuni ta' madwarna, ahna żgur li nhossuna kuntenti.

Trevor Sultana

3. FL-EGITTU

Kien April ta' din is-sena. Waslitli rivista d-dar li fuqha kien hemm stedina ghaż-zghażagh ghal xoghol volontarju matul is-sajf. Ma nafx ghaliex din l-istedina laqtitni. Kumbinazzjoni kont qed nitkellem ma' habiba tieghi u qaltli li hi wkoll kienet interessata li taghmel xi esperjenza minn dawn. Ghamilna kuragg b'xulxin u thajjarna mmorru l-Egittu fuq xoghol ta' volontarjat.



Ta' kull sena l-Gizwiti jorganniżżaw esperjenzi ta' volontarjat ghaż-zghażagh. Din kienet wahda minnhom. Konna grupp ta' 16 u minn kmieni bdejna niltaqghu flimkien biex nipplanaw, nippreparaw, niddiskutu u nahdmu. L-ghan taghna kien li nitilghu nghinu lil tfal foqra f'ambjent u kultura differenti minn taghna, u wkoll biex tikber il-hbiberija taghna bhala grupp.

Ix-xoghol volontarju kien isir f'zewg postijiet. Ta' kull filghodu konna naqbd u *minibus* ghal villaġġ jismu Mukhattam. F'dan il-villaġġ jintefa' l-iskart kollu tal-pajjiż u n-nies tal-post jippruvaw jaqilghu l-ghixien taghhom mill-iskart billi jigbruh u jirriçiklawh.

Konna niltaqghu ma' 150 tifel u tifla u maghhom konna nilghabu, naghmlu xoghol ta' krafts, inkantaw u anke nghallmuhom xi ftit Ingliż hafif. Xi haġa li ghadha timlieni bil-ferh hi l-mod ta' kif kienu jilqghuna t-tfal meta naslu. Kulhadd kien jaqbad mieghek u jghannek u jbusek. Il-ferh kien jinhas f'qalb it-tfal u rnexxilhom jimlew lil kull wiehed u wahda minnha li konna hemm bil-ferh taghhom.

Ghal xi nofsinhar konna nispiççaw ix-xoghol taghna, però it-tfal kienu jixtiequ li mmorru maghhom id-dar. Kulhadd kien iġebbed fik biex tmur id-dar miegħu. Kelli x-xorti li mmur f'diversi djar u b'hekk stajt nara aktar mill-qrib il-faqar li qed jghixu fih dawn in-nies. Gurnata minnhom zewg t-itfal, jisimhom Moody u Madliene, stednuni biex immur id-dar taghhom. Fit-toroq ma stajtx ma ninnutax gżuż kbar ta' zibel. Wasalna d-dar u hemm sibna lill-ġenituri taghhom. Ghalkemm ma tantx stajna nikkomunikaw tajjeb, xorta wahda hassejna ruhna milqughu hafna. Tiskanta: minkejja li huma hekk fqar xorta jippruvaw jaghtuk minn dak il-ftit li ghandhom. Tkellimna ftit u qabel ma tlaqna qomna lkoll bilwieqfa, qbadna jdejna f'xulxin, u bdew jghidu l-Missierna. Hassejt ferh u hena u ghaqda spiritwali f'dik il-familja, li ghalkemm qed jghixu f'dak il-faqar kollu jhossu lil Alla fiç-çentru ta' hajjithom.

Filghaxija konna mmorru f'dar ohra ta' Mother Teresa, f'post jismu Fagalla. Hawnhekk, xi erbgha minna kellna numru zghir ta' tfal li maghhom konna naghmlu l-istess xoghol ta' filghodu. Ohrajn kienu jaghmlu xoghol ma' l-anzjani f'din l-istess dar, u xoghol manwali iehor, bhal tindif, hasil u ghajjnuna fil-kçina.

Is-sorijiet ta' Mother Teresa impressjonawni hafna. L-ebda kejl m'hu biżżejjed ghax-xoghol li jaghmlu b'imhabba kbira. Malajr tinduna li qed jaghmluh b'dedikazzjoni kbira, dejjem bi tbissima fuq wiççhom, ghax kollox jaghmlu għall-glorja t'Alla.

Din l-esperjenza unika żgur li se nibqa' ngorrha tul hajti kollha. It-tfal habbejthom wisq, u ma nista' ninsa qatt dak il-wiçç sabih u innocenti taghhom, u dawk l-ghajnejn ileqqu mimlija mhabba.

Din l-esperjenza hajritni li naghmel esperjenzi ohra mat-tfal fil-missjoni, u minn qalbi nixtieq li kull żaghżugh u żaghżughu jkollhom iç-çans jaghmlu esperjenzi bhal din.

Fl-ahharnett nixtieq nghid grazzi lilek, Mulej, li emmint fija u tajtni ç-çans li naghmel din l-esperjenza li tant imlietli qalbi b'paçi u hena.

Charlene Saliba.

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
Call **Frank Azzopardi**
on 2156 5241 or 9982 9195

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

VERSI RIFLESSIVI



Fuq Qabri

*Għad jisbaħ jum li ma jżernaqx għaliġa.
Għad tasal siegħa li ma nismax iddoqq.
Għad xita traxxax u lil għadmi ssaqqi.
Għad dud jiekolni, u fit-trab ndub.*

*U f'dak il-jum, Mulej, fittex eħlisni.
U f'dik is-siegħa, Mulej, għinni nqum.
Mid-dud u mit-tinwir erga' għaginni.
U bi traxxix ix-xita nibbet ruħ għalik.*

Francis Sultana

Erwieħ fiċ-Ċipress


*Kibru, gholew u twalu,
das-sigar taċ-ċipress,
biswit min fl-art jitqiegħed,
jistrieħ, biex le jintmess.*

*Għeruqhom fl-oqbra xenxlu
ha jerdgħu mit-thassir,
li f'nutrijent jinbidel;
zokk, friegħi, jgħin bil-kbir.*

*U f'dan il-metamorfisi,
fil-gandar nara rjus,
ta' min, għad li ħalliena,
mis-sigar għadu jsus.*


*U f'jiem Novembru jgħannu,
il-għanja tal-Mulej,
kif jibda r-riħ jeħodha
mas-sigar hu w għaddej.*

Francis Sultana



B'TIFKIRA TAL-BEATIFIKAZZJONI TA' "OMM IL-FOQRA", 19-10-2003

Kelmet Madre Teresa...



1. Fejn hemm Ġesù,

- ◆ Hemm il-ferh
 - ◆ Hemm il-paċi
 - ◆ Hemm l-imhabba.
- U ghalhekk Kristu ghamel lilu nnifsu l-HOBŻ TAL-HAJJA, biex ikun ghalina il-hajja tal-imhabba u tal-ferh.

2. Nippriedkaw b'hajjitna!

- Halli lin-nies jaraw lil Kristu fik:
- ◆ jaraw kif titlob
 - ◆ jaraw kif tghix hajja safja
 - ◆ jaraw kif tittratta lill-familja tieghek
 - ◆ jaraw kemm ghandkom paċi fil-familja.
- Imbagħad tista' ddur fuq in-nies u tghidilhom; "Din hija t-triq".
- Int titkellem mill-esperjenza ta' hajtek.

3. X'jaghmilna kuntenti?

- Jekk ahna x-xogħol tagħna nibdluh f'talba...
- ◆ Jekk ahna naghmluh *lil* Ġesù,
 - ◆ Jekk ahna naghmluh *għal* Ġesù,
 - ◆ Jekk ahna naghmluh *ma'* Ġesù,
 - ◆ **DAN JAGHMILNA KUNTENTI!**

4. Biddu Qlubkom!

Sakemm ma nbiddlux qlubna, ma nkunux ikkonvertejna. Mhux biżżejjed tibdel il-post, mhux biżżejjed tibdel ix-xogħol. Is-soluzzjoni hi wahda biss;- **BIDDLU QLUBKOM!**

Fuqhiex ha nkunu ġgudikati?
Fl-ahhar ta' hajjitna, m'ahniex ser inkunu ġgudikati

- ◆ Minn kemm ksibna lawriji.
 - ◆ Minn kemm qlajna flus.
 - ◆ Minn kemm suċċessi ghamilna.
- Ahna nkunu ġgudikati hekk;-
"Kont bil-ġuħ, u intom tmajtuni"
"Kont gheri u libbistuni"
"Kont bla dar u lqajtuni ghandkom"...

5. Minhix kapaċi ngħix bla Kristu!

Ma nistax nimmagina ngħix ġurnata wahda mingħajr Kristu...
Għax HU

- ◆ Il-hajja tiegħi
- ◆ L-imhabba tiegħi

**Għax HU HAJTI...
HU MĦABBTLI...
HU KOLLOX GĦALIJA...!**



il-Qaddisa ta' Żmienna

6. Ghax hawn daqshekk tbatija?

Jekk hawn daqshekk tbatija u mrar fid-dinja tal-llum, ir-raguni hi din:-

IT-TARBIJA

It-tarbija mhix imwielda, it-tarbija innoċenti

- ◆ Hi mitluqa
- ◆ Hi traskurata
- ◆ Mhix maħbuba.

It-tarbija hija

L-IKBAR RIGAL T'ALLA;

- ◆ Lill-familja
- ◆ Lin-nazzjon
- ◆ Lid-dinja.

7. L-Abort

L-abort huwa l-ikbar theddida għall-paċi. Jien nemmen li ebda bniedem ma għandu qatt jerfa idu biex joqtol il-hajja. Kull hajja hi l-hajja t'Alla fina. Ma għandna l-ebda dritt li neqirdu din il-hajja...
Tarbija hija dejjem rigal minn Alla.

**L-ABORT HU L-GHAJN TAL-HAŻEN
KOLLU LI HAWN FID-DINJA!**

8. Erbgha u għoxrin siegħa kuljum!

Jien nghix ma' Kristu u għal Kristu 24 siegħa kuljum. Jien noffrilu

- ◆ **HAJTI**
- ◆ **QALBI**
- ◆ **IMHABBTI**
- ◆ **HIDMIETI**
- ◆ **KOLLOX!**

9. X'inhu l-FERH?

Il-Ferh hu t-Talb.
Il-Ferh hu Qawwa.
Il-Ferh hu l-Imhabba.
Il-Ferh hu xibka ta' mhabba biex nirbhu l-erwieh (għal Kristu)

Li tkun ferhan fi Kristu

U mbagħad taħdem u tgħix Għalih ifisser:-

1. Thobb kif habb HU.
2. Tghin kif ghen HU.
3. Taghti kif ta' HU.
4. Issalva kif salva HU.
5. **LI TKUN MIEGĦU 24 SIEGĦA KULJUM.**

10. FUQ KOLLOX:

Mingħajr **TALB** m'hemmx Fidi


Mingħajr **FIDI**, m'hemmx Imhabba


Mingħajr **IMHABBA**, m'hemmx Għotja tiegħek innifsek.

Mingħajr **GĦOTJA** tiegħek innifsek m'hemmx **QADI** lil dawk li huma fil-bżonn.

Dawn il-kwotazzjonijiet huma meħuda minn żewġ kotba fuq Madre Tereża:

"To Live, To Love, To Witness – Her Spiritual Way" ta' Lush Gjergji u "Words to Love by" minn Mother Teresa nnifisha. Dawn iż-żewġ kotba jinkisbu mil-Lumen Christi Bookshop.





Marija l-aqwa għalliema ... mhux għal Ottubru biss!

Mons. Isqof Nikol Ġ. Cauchi, "F'Ottubru fl-Iskola ta' Marija", It-Tieni Edizzjoni, Lumen Christi Publications, Ottubru 2003, Portelli Print, pp. 96, Lm1.

Mal-bidu tas-sena skolastika, wahda mill-ikbar preokkupazzjonijiet li jkollhom il-ġenituri tagħna hija dik li uliedhom isibu ruħhom fl-aqwa skola u bl-aħjar għalliema. Xejn ma jagħtihom iktar ferħ u fiduċja fil-progress ta' uliedhom, għajr li jkollhom dawn iż-żewġ affarijiet, li jqisuhom bhala essenzjali. L-Isqof Nikol Cauchi, fl-aħhar ktejjeb tiegħu li hija edizzjoni ġdida ta' ktejjeb li kien hareġ hdax il-sena ilu, jipproponielna li nerġgħu nsiru allievi u studenti fi skola partikulari u b'għalliema mill-aqwa. Din l-iskola u din l-għalliema mhix għajr hlief Marija, l-Omm tagħna lkoll. Marija hija tassew għalliema mill-aqwa, għax kif jgħid l-Isqof Cauchi fid-daħla ta' dan il-ktejjeb: "Qatt ma nistgħu nkunu għidna kollox dwar il-kobor u l-qdusija tal-Verġni Marija, l-Omm t'Alla u tagħna l-bnedmin."

Il-lezzjonijiet li jingħataw f'din l-iskola, kif inhuma proposti fil-ktejjeb ta' l-Isqof Cauchi, huma ġabra ta' meditazzjonijiet qosra li jghinu lill-qarrejja sabiex jikkontemplaw il-virtujiet u d-doni li bihom kienet imzejna r-ruħ ta' l-ikbar qaddisa fost il-qaddisin. Dan kollu għandu bhala għan li n-nisrani jasal biex jikber u jissahhah fil-qima u d-devozzjoni marjana, matul is-sena kollha.

F'pajjiżna, id-devozzjoni marjana hija hajja u qawwija. L-insara ta' pajjiżna jhobbuha lill-Madonna u jippruvaw ikabbru d-devozzjoni lejha b'qima hierġa tassew mill-qalb. Però l-aqwa qima, kif jgħidilna l-Isqof Cauchi, li wiehed jista' jagħti lill-Verġni Marija hija dik li jkabbar dejjem iżjed fih il-kult ta' l-imitazzjoni. Lill-Verġni Marija u lill-qaddisin li ahna tant inhobbu u ngħożzu nistgħu nqimuhom b'qima sinciera meta nippruvaw nixbhuhom u nimitawhom fil-virtujiet tagħhom. Fost il-virtujiet marjani l-Isqof isemmi: il-fidi, il-grazzja, it-tama, l-imhabba, l-għaqal, il-qawwa, it-temperanza, l-umiltà, l-ubbidjenza, u s-sabar. L-Isqof f'dan il-ktejjeb jikteb ukoll dwar ir-relazzjoni bejn Marija u Alla, u kif hi inkarnat f'hajjiha d-doni tal-Ispirtu s-Santu.

Il-ktejjeb huma imqassam biex jintuza għall-meditazzjoni personali matul ix-xahar t'Ottubru, ix-xahar tal-Madonna, imma jista' jintuza għal kull xahar tas-sena. Għalhekk huwa imqassam f'31 meditazzjoni, wahda għal kull ġurnata. Wara kull meditazzjoni wiehed isib ukoll talba qasira li tiġbor fi ftit kliem il-hsieb tal-meditazzjoni. Fi tmiem dan il-ktejjeb insibu ukoll Att ta' Konsagrazzjoni lill-Madonna li tista' ssir fil-familji kif ukoll fl-għaqdiet jew fil-gruppi nsara tagħna.

Il-ktieb huwa miktub bi stil mexxej, imzejjen b'diversi xbiehat marjani, u għandu daqs taskabbli biex wiehed ikun jista' faċilment iġorru miegħu. Dan il-ktejjeb huwa il-15 il-wiehed fis-sensiela "Ejjew Nitolbu" li l-*Lumen Christi* t'Għawdex qed tieħu hsieb li tippublika. Il-ktejjeb jista' jinkiseb kemm mill-*Lumen Christi* t'Għawdex kif ukoll mil-libreriji ta' kotba b'ispirazzjoni nisranija f'Malta.

Fr Eddie Zammit




John Portelli Enterprises Ltd.
IATA ACCREDITED AGENT

The Agent for all your Travel Needs!!

7. INDEPENDENCE SQUARE, VICTORIA VCT 103, GOZO, MALTA
TEL : (356) 2156 1212 / 2156 1213 FAX : (356) 2156 0133
e-mail : tokk@johnportelli.travel.com.mt

108, ST. JOHN STREET, VALLETTA VLT 10, MALTA
TEL : (356) 2124 7016 / 2123 5772 FAX : (356) 2124 7536
e-mail : sangwann@johnportelli.travel.com.mt



Arkivju Nazzjonali Ghawdex

Ghawdex 300 sena ilu



Ricerca ta'

Joseph Bezzina
©2003

Pagna mill-Arkivju Nazzjonali -119

II-BOLLO FUQ IL-HOBŻ

Id-dokument numru mija u dsatax li qeghdin nipublikaw f'din is-sensjela ta' pagni mill-Arkivju Nazzjonali ta' Ghawdex hu traskrizzjoni ta' ittra li ghandha x'taqsam mal-bollo jew it-taxxa li kellha tithallas fuq il-hobż. Tinsab reġistrata fid-disa' volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1703–1704), folju 40r (NAG, UG, Acta, 9/1703–1704, f. 40v).

L-ittra hi miktuba mis-Siniskalk Caraffa bi tweġiba ghal ittra li baghtitlu l-Universitas. Din hi traskrizzjoni taghha:

Sopra il particolare del bollo del pane sono si dirli in risposta della scrittami alli 15 del corrente che atteso il gran scalo che sincorre tra nel anno corrente del bollo del pane, s'informino con diligenza se ci fosse qualche collusione tra i concorrenti et in ogni evento facciamo pubblicare nelle Collegiale e nella Parochiale di S.

Giorgio, che nel giorno et hora da essere designata da loro, si metterà nel publico incontro detta gabella e si libereva al più offerente, et in questa conformità eseguirete e Dio Nostro Signore vi prosperi.

Malta, li 26 Ottobre, 1703

Il Priore della Roccella e Senescalco Caraffa.

L-importazzjoni tal-qamh, tax-xghir, u tal-mahlut ghall-hobż fi żmien il-Kavallieri kienet f'idejn il-Gvern. L-Universitas kienet tixtri l-qamh ghall-bżonnijiet kollha ta' Ghawdex u taħżnu f'imhażen li kien hemm fiċ-Cittadella.

Il-qamh ma kienx jinbiegħ lil kulhadd, iżda lil min jaghti l-oghla offerta fuqu. Min jieħu l-offerta, kien ibiegh il-qamh lill-furnara li kienu jmorru ghand it-taħhan biex jaghmluh dqiq.

Iktar ma tkun gholja l-offerta, iktar kien hemm dhul ta' bollo jew taxxa, li kienet ikkalkulata fuq kull modd li jinxtara. Din it-taxxa kienet tmur ghal diversi skoppijiet. Skop ewlieni kien iż-żamma tas-swar u

tad-dejma ghall-harsien ta' Malta u Ghawdex mill-ghadu u mill-furbani. Kien ghalhekk li meta l-Universitas inqalghetilha problema fuq din it-taxxa, kitbet lis-Siniskalk. Is-Siniskalk, kif ktibna darb'ohra, kien il-kavallier li kellu s-setgħa fuq is-suldati, speċi l-Kap Kmandant tal-Forzi Armati tal-Kavallieri f'Malta.

L-Universitas kitbitlu fil-15 ta' Ottubru, u hu irrispondiha fis-26 ta' l-istess xahar. L-offerta ghall-bejgħ tal-qamh ghas-sena 1703–1704 inġhatat hafna iktar baxxa, *gran scalo*, mis-snin ta' qabel. Il-ġurati ta' Ghawdex kienu bejn halltejn jekk ghandhomx jaċċettawha jew le.

Is-Siniskalk qalilhom preċiż x'passi ghandhom jieħdu. L-ewwel, kellhom jistharrġu jekk in-nies li soltu jittfghu l-offerta kinux fteħmu bejniethom biex iżommu l-offerta baxxa. Kienx hemm *qualche collusione*, iġhid id-dokument, speċi ta' kartell.

Wara li kellu jkun aċċertat dan, kellha mill-ġdid issir sejha ghall-offerti f'jum u f'hin preskritt minnhom. Il-pubblikazzjoni ta' din is-sejha kellha ssir fil-Knisja Kollegġjata ta' Ghawdex, il-Matriċi fiċ-Cittadella, u fil-Knisja Parrokkjali ta' San Ġorġ. Tliet mit sena ilu, in-nies kienu bdew iħallu d-djar taċ-Cittadella u jinżlu joqogħdu fid-djar ikbar ir-Rabat. Kien ghalhekk li l-offerta kellha tithabbar San Ġorġ ukoll.

Il-bejgħ tal-qamh kellu naturalment jingħata lil min jaghmel l-aħjar offerta. "J'Alla s-Sinjur Taghna jaghtikom ir-risq," temm l-ittra tiegħu is-Siniskalk.

Sopra il particolare del bollo del pane sono si dirli in risposta della scrittami alli 15 del corrente che atteso il gran scalo che sincorre tra nel anno corrente del bollo del pane, s'informino con diligenza se ci fosse qualche collusione tra i concorrenti et in ogni evento facciamo pubblicare nelle collegiale, e nella Parochiale di S. Giorgio, che nel giorno, et hora da essere designata da loro si metterà nel publico incontro detta gabella e si libereva al più offerente, et in questa conformità eseguirete, e Dio nro S. vi prosperi. Malta li 26 Oct. 1703.

Il Priore della Roccella e Senescalco Caraffa



Gesù Kristu, l-Iben t'Alla u l-Feddej Tagħna

KITBA TA' MONS. ISQOF NIKOL Ġ. CAUCHI

11. Kristu huwa veru Alla

Ix-xhieda li Kristu huwa veru Alla, insibuha fil-kotba tar-Rabta l-Ġdida, fuq kollox fl-Evanġelji Sinottiċi (Mattew, Mark u Luqa), fil-Vanġelu ta' San Gwann u fl-ittri ta' l-Appostlu Missierna San Pawl. Sa minn żmien l-Appostli l-verità li Kristu huwa Alla kienet il-fidi komuni għall-komunitajiet kollha nsara. Bir-raġun għalhekk li l-istqarrija tat-twemmin tal-Knisja fid-divinità ta' Kristu, insibuha, f'hafna mis-Simboli tal-Fidi; hekk per eżempju fis-Simbolu ta' l-Ewwel Konċilju Ġenerali ta' Nicea (A.D. 325) jinghad: "Ahna nemmnu f'Alla wiehed, il-Missier li jista kollox li għamel il-hwejjeġ kollha, dawk li jidhru u dawk li ma jidhrux. U f'Mulej wiehed, Ġesù Kristu, l-Iben ta' Alla, l-wahdieni mnissel mill-Missier, Alla minn Alla, Dawl minn dawl, Alla veru minn Alla veru, imnissel mhux magħmul". Fis-Simbolu "*Quicumque*," kompost bil-latin, qrib it-tmiem tal-hames seklu, li kien igawdi awtorità kbira fil-Knisja Latina u ġie mdahhal f'diversi liturgiji tal-Punent, hemm il-kelmiet: "Ahna nemmnu u nistqarru li l-Mulej tagħna, Ġesù Kristu, Iben t'Alla, huwa ugwalment kemm Alla u kemm bniedem. Huwa Alla, min-natura tal-Missier, imnissel qabel kull żmien, huwa bniedem min-natura ta' l-omm tiegħu, imwieled fiż-żmien; huwa Alla perfett u bniedem perfett."

A. Mill-Kotba Sinottiċi

i. Ix-xhieda tal-Missier tas-Sema.

Fil-Magħmudija ta' Ġesù fil-Ġordan, lehen mis-sema qal: "Dan hu Ibni l-mahbub, li nitghaxxaq bih" (Mt. 3,17; Mk. 1,11; Lq. 3, 22) u fit-Trasfigurazzjoni fuq it-Tabor, lehen mis-shab instema' jghid: "Dan hu ibni l-mahbub, isimghu lilu" (Mt. 17, 5; Mk. 97; Lq. 9,35). L-espressjoni biblika "ibni l-mahbub" għandha l-istess tifsira, bhal "ibni l-wahdieni" (Mk.12 ,6).

ii. Ix-xhieda ta' Kristu nnifsu.

• jistqarr li huwa aqwa mill-hlejjaq kollha.

Kristu jghid li huwa ikbar mill-profeti u s-slaten

tar-Rabta l-Qadima, Ġona u Salamun (Mt.12, 41; Lq. 11, 31) minn Mosè u Elija, (Mt, 17, 13; Mk 9,4; Lq. 9,30) David iqisu bhal Sid tiegħu (Mt. 22,43; Mk. 12,36; Lq 20, 42). L-anġli huma qaddejjja tiegħu (Mt. 4,11; Mk. 1,13; Lq. 4,13). Jista' jitlob lill-Missier u jibgħatlu iktar minn tnax il-leġjun ta' anġli (Mt. 26,53). Kristu bhala Iben t'Alla, huwa iktar 'l fuq mill-anġli u l-bnedmin (Mt. 24,36; Mk. 13, 32).


• Kristu jqis lilu nnifsu ndaq ma' Alla.

Huwa jiehu għalhekk, għalih innifsu, ċerti karatteristiċi u setgħat divini, li fit-Testment il-Qadim huma mogħtija biss lil Jahweh. Kif kien jagħmel Alla fil-Liġi l-Qadima, Kristu jibgħat il-profeti u l-imghallmin fil-Liġi (Mt. 23,34; Lq. 11 49) u jweghedhom l-għajnuna tiegħu (Lq. 21,15). Bis-setgħa tiegħu huwa jipperfezzjona u jbidel ċerti preċetti tal-Liġi l-Qadima, (Mt. 5,21). Huwa "s-Sid tas-Sibt" (Mt. 12,8; Mk. 2,28; Lq. 6,5). Kristu jagħti preċetti u ordnijiet bl-awtorità tiegħu. Huwa jimponi fuq id-dixxipli tiegħu ċerti obbligi, li Alla biss jista jimponihom fuq il-bnedmin, bhal meta talabhom jemmu fil-persuna tiegħu u jwegħdom il-premju għall-fidi tagħhom fih, (Mt. 8,13; 9,2; Mk. 10,52; Lq. 7,10) iwiddeb lil dawk li għandhom fidi dgħajfa (Mt. 16, 8, 17, 20; Mk 4,40). Jeżigi mid-dixxipli tiegħu mhabba lejha personalment, li tghaddi kull imhabba fost il-bnedmin: "Min ihobb 'il missieru jew 'l ommu aktar minni ma jisthoqqlux li jkun tiegħi" (Mt.10,37). Jinsisti saħansitra li għandhom jissagrifikaw hajjithom għalih (Mt. 10,39, Lq. 17, 33).

Ġesù jaċċetta l-qima, anki ta' dawk li jinzlu għarkubtejhom quddiemu, li skond id-drawwiet kemm tal-lhud u ta' l-insara, hija qima li għandha tingħata lil Alla biss.

• Ġesù huwa konxju mis-setgħat u l-qawwa divina tiegħu.

"Giet mogħtija lili kull setgħa fis-sema u fl-art" (Mt. 28,18). Juża din il-qawwa biex jagħmel il-mirakli,



u jaghti lid-dixxipli tieghu din il-qawwa biex huma wkoll jaghmlu mirakli f'ismu (Mt. 10,1,8; Mk. 3,15; 6,7; Lq. 9,1, 10,17).

Ġesù jassumi għalih s-setgha li jahfer id-dnubiet, li hija setgha ta' Alla wahdu (Mt. 9,2; Mk. 2,5; Lq. 5,20) u jaghti lill-appostli s-setgha biex jahfru huma wkoll id-dnubiet (Mt. 16, 19; 18, 18).

Kristu bil-mirakli tieghu juri li huwa għandu tabilhaq qawwa omnipotenti (Mt. 9,6).

Ġesù jassumi l-uffiċċju ta' mħallef tad-dinja, li skond it-tagħlim tat-Testment il-Qadim huwa prerogattiva ta' Jahweh (Ps. 49,1-6; Żakkarija 14, 5). L-Iben ta' Alla li jiġi fil-glorja tal-Missier, jaghti lil kull bniedem skond għemilu. Il-ġudizzju tieghu huwa finali u jitwettaq immedjatament: "U jmorru dawn għat-tbatija ta' dejjem, u t-tajbin għall-hajja ta' dejjem" (Mt. 25, 46).

• **Kristu jirrivela lilu nnifsu bħala "Iben ta' Alla"**; imma jiddistingwi bi kliem ċar il-mod kif huwa Iben t'Alla, mill-mod kif id-dixxipli tieghu jissejhu "wlied Alla," għax fil-waqt li huwa Iben wahdieni ta' Alla u għandu l-istess divinità tal-Missier, l-ohrajn huma biss wlied adottivi. Hekk per eżempju jtenni "Missier tiegħi u Missier tagħkom" (Mt. 25,34, 26,29; Lq. 2,49; 24,49) It-talba tal-"Missierna" propjament mhix it-talb li għamel biex jgħidha hu, iżda hija t-talba li għandhom jgħidu d-dixxipli tieghu: "Hekk mela għandkom titolbu: 'Missierna li inti fis-smewwiet...'" (Mt. 6, 9-13).

Meta kien għad għandu tnax il-sena fit-tempju, wara li ġie misjub minn Marija u Ġuzeppi, revela din ir-relazzjoni speċjali li l-Iben għandu mal-Missier Alla, "Għaliex qeghdin tfittxuni? Ma tafux li jien għandi nkun fid-dar ta' Missieri?" (Lq. 2,49).

• **Kristu għandu għarfien li huwa l-istess għarfien li għandu l-Missier**, cioè għarfien jew xjenza infinita; "Hadd ma jagħraf l-Iben hliet il-

Missier u lanqas hadd ma jagħraf il-Missier hliet l-Iben u dak li l-Iben irid iġharrafhulu" (Mt. 11, 27, Lq. 10,22). B'dawn il-kelmiet, Ġesù wera li huwa rċieva minn għand il-Missier il-milja tal-verità tar-rivelazzjoni, u l-milja tal-qawwa divina biex iwettaq il-missjoni tieghu.

Quddiem is-Sinedriju, Kristu jiddefendi l-verità li huwa l-Messija u veru Iben t'Alla, għaliex meta s-Sommu Saċerdot staqsih jekk kienx il-Messija, Kristu wieġeb fl-affermattiv: "Int għidtu. Imma ngħidilkom li għad taraw 'il Bin il-bniedem qieghed fil-lemin tas-Setghani u ġej fuq is-shab tas-sema" (Mt. 26, 64) u skond San Mark: "Jiena hu..." (14, 62).

• **Barra mit-titli ta' "Iben ta' Alla," u ta' "Messija"**, mogħtija lil Kristu, fis-Sinottiċi hemm xhieda ohra li huwa kien Alla, dan għaliex l-għemejjel ta' Kristu u l-imġieba tieghu huma għemejjel u mġieba ta' Alla, hekk li hadd ma seta' jagħmilhom kif għamel Kristu, hliet Alla veru.

Il-Liġi għet mogħtija minn Alla fir-Rabta l-Qadima, u biha ried juri r-rieda tieghu lill-poplu magħżul tieghu. Imma Kristu għallem bl-awtorità u bħal wiehed li għandu s-setgha l' fuq mil-liġi u li għandu d-dritt li jinterpretaha, japplikaha, u jbidilha kif irid. Alla wahdu jista' jahfer id-dnubiet, kif osservaw anki l-għedewwa ta' Kristu, imma huwa wera li għandu din il-prerogattiva divina.


Alla li għandu s-setgha fuq il-hajja u l-mewt; imma Ġesù bis-setgha tieghu ta' Alla, ta l-hajja mill-ġdid lill-mejtin u fl-aħhar qajjem lilu nnifsu mill-mewt.

Għalhekk, ix-xhieda ta' Kristu mhix xhieda tal-kliem biss, iżda hija xhieda kkonfermata bil-mirakli u l-profeziji li għamel, bil-qdusija eċċezzjonali ta' hajtu, bit-tagħlim sublimi tieghu u bil-fatt li huwa kien lest li jmur għall-mewt biex ma jichadix jew ibiddel ix-xhieda tieghu.

(jissokta)

dravvjet missirijetna

© Anton F. Attard



IL-BIEDJA F'GHAWDEX

(Il-Għoxrin Parti)

(Ikompili mill-harġa ta' qabel)

MARD TAS-SIĠAR TAL-FROTT

26. Il-Mard tal-Foqqieġh

Il-mard tal-foqqieġh hu fungu li ż-żerriega (spori) tiegħu tista' tinfetta l-frott tal-bambinella meta jkun għadu qiegħed iġhaqqad għall-bidu ta' Marzu u jibqa' jattakkah sa l-aħhar ta' April.

Fuq il-frott żgħir li jkun attackat titfaċċa tebgħa żgħira ċkejna ta' lewn vjola skur u li ġieli tkun kbira daqs pizella żgħira. Aktar tard din it-tebgħa tinbidel f'ghamla ta' foqqieġha sewda u thalli warajha qoxra skaldata fil-frotta. Meta l-frotta tikber, il-qoxra skaldata tikber magħha, u din ġie li tlahhaq it-tliet kwarti ta' pulzier minn naha għall-ohra. Jekk il-frott jikber malajr, il-qoxra skaldata tinfaqa' għax ma tkunx tista' tlahhaq magħha. Jista' jiġri wkoll li l-frotta ma tiżviluppax sewwa madwar il-qoxra skaldata. Ghalkemm il-frotta titlef fid-daqs u fid-dehra tagħha, ma ssirilha ebda hsara fil-qalba tagħha. Jekk il-frott jiġi attackat fl-imwahhar, it-tebghat suwed ma tantx jinfirxu wisq u l-frotta jistgħu jitfaċċaw fuqha tikek suwed irqaq minn zokk ta' sulfarina jew ta' kull daqs iehor sad-daqs ta' munita ta' għaxar ċenteżmi.

Il-mard tal-foqqieġh jehtieġ li jiġi mneħhi qabel ma jitfaċċa għax frott attackat ma jistax jiġi msoffi minnu. Gilda skaldata qatt ma tista' terġa' ssir tarja.

L-ispori tal-fungu li jikkawża l-mard tal-foqqieġh jehtigilhom li jsibu l-frott u l-weraq tal-langas u l-bambinella niedja għal xi sigħat biex ikunu jistgħu jinfettawh. Għalhekk wiehed għandu jiehu hsieb is-siġar tiegħu l-aktar meta t-temp ikun niedi.

27. Id-Dubbiena tal-Frott

Id-dubbiena tal-frott u l-hsara li tagħmel fuq iċ-ċitru huma magħrufa biżżejjed. Sikwit tattakka hamsa u disghin fil-mija tal-frott kollu. Hija insett sabih bi lwien iġhajt, b'għajnejh homor, bi tbajja' suwed ileqqu fuq dahru, żaqqu kannella ċar b'żewġ faxxi minn lewn l-irmied, il-ġwienah trasparenti bi tbajja' kannella ċari, u tliet faxxi hadranin.

Id-dubbiena tal-frott tmiss kull xorta ta' frott billi ttaqqbu halli tbid fih. Hija tniġgeż u tikkaguna toqba rqiqa daqs ponta ta' labra fil-qoxra għal ġol-frotta. L-istess frotta jista' jkollha kemm-il toqba. Tattakka l-hawh u l-laring, u tikkaguna hsara lit-tuffieħ imwahhar. Tattakka wkoll il-langas f'nofs l-istaġun, iżda rari tmiss il-bambinella. Imbagħad il-frotta tibda tithassar u taqa'. B'xorti hażina, il-bajtar tax-xewk qiegħed iservi biex din id-dubbiena tkompli tmissel u toktor u m'hemmx għalfejn insemmu xi hsara qegħda tagħmel lill-biedja.

Għall-aħhar ta' Awissu tibda tniġgeż il-frott taċ-ċitru, u tibqa' sejra tniġgeż il-frott sa wara li jkun għamlu halbiet kbar ta' xita għall-habta ta' Novembru. Il-frott jiġi attackat meta jkun għadu aħdar bejn wiehed u iehor tliet kwarti tad-daqs imlahhaq, għalkemm jista' jiġi attackat ukoll ma' l-imwahhar.

Il-laringa mniġġża għall-ewwel tisfar madwar it-tiġiża, imbagħad issir safranija kollha kemm hi u taqa' mis-siġra qabel ma tkun kibret kemm imissha u qabel ma teżla. Il-biċċa l-kbira tal-frott taċ-ċitru jiġi attackat bl-aħrax, minbarra l-lumi, speċjalment il-laring.

Id-dubbiena tal-frott wiehed irid jibda jiehu hsiebha sa mill-bidu ta' Lulju, jibqa' sejjer hekk matul Awissu u anki Settembru, u jekk tibqa' s-shana, anki f'Ottubru.

28. Id-Dubbiena l-Hamra tal-Laring

Fis-sena 1944, ċertu Dun Vitor Attard mix-Xagħra, Għawdex, kumbinazzjoni sab mezz kif jista' jeqred id-dubbiena tal-frott li tattakka l-laring. Isingħu l-istorja tiegħu, kif irrakkuntaha l-istess Dun Vitor:

"Issa għandek tkun taf li dan ir-rimedju sirt nafu b'semplici aċcident: wiehed ġar kellu tank żgħir tal-pitolju u beda jitlef. Allura skartah u tefghu fil-ġnien taht is-siġra tal-laring; iżda 'l għada kien għaddej minn hdejh u fuq l-għatu jsib kwantità ta' dubbien, u ġie għandi juri dan it-tank bid-dubbien mejjet fuqu.... Insomma jien 'l għada ppruvajt fil-ġnien, taġen qadim bi ftit pitolju.... u wara xi erba' sigħat insib il-qieġh kollu tat-taġen mimli dubbien; u minn dak in-nhar 'l

hawn kemm landi çatti sibt, bhalma huma tal-*preserve*, ta' l-aringi u tas-sardin, kollha dendilthom mas-siġar. Però, billi l-pitrolju jevapora u jinxfef hafif fl-arja, allura bdejt nagħmel ftit żejt mahruq tal-magni; dan idum bosta ma jinxfef u jagħmel l-istess effett sempliċement meta tagħmel ftit pitrolju miegħu."

Għalhekk, ir-rimedju kif suggerit minn Dun Vitor kien dan:

"Hu platt çatt jew taġen qadim, kwalunkwe reċipjent (aħjar çatt); itfa' ftit pitrolju mal-qiegh tal-platt u poġġih ma' djul is-siġra jew aħjar imdendel fiha - wara ftit, speċjalment fil-bnazzi u x-xemx, tara d-dubbien jittajjar u jingabar madwar il-pitrolju sakemm joghdos fih u jibqa' hemm. Donnha haġa hadd ma jemminha, imma jista' wiehed jipprovaha hu."

29. *In-Nassa tad-Dubbien*

Għad-dubbiena tal-frott il-bdiewa kellhom ukoll in-Nassa tad-Dubbien tal-frott. Din kienet tkun bhal vażett tal-ħgieg magħmul fuq il-prinċipju tan-nassa tal-hut. Id-dubbiena tal-frott kienet tidhol minn toqba fil-qiegh u tghaddi minn lembut li jispiċċa b'toqba dejqa b'mod li meta tidhol ma tkunx tista' toħroġ. Fil-qiegh tal-vażett il-bidwi kien jitfa' sustanza bajda mhallta bl-ilma qisha halib, imsejha vork, li kienet tattira l-insetti u toqtolhom billi kienet velenuża.

Dawn in-nases tad-dubbien dari wiehed kien jara minnhom imdendlin l-aktar mas-siġar tal-laring fejn id-dubbiena tal-frott tagħmel hsara kbira. Illum dawn in-nases m'għadhomx jidhru, għalkemm għad hawn min għandu minnhom.

Illum aktarx jintuża bexx velenuż biex jeqred id-dubbiena tal-frott, li mhux ikun iġjenikament hieles mill-periklu għall-konsumatur tal-frott.

30. *Id-Dubbiena taż-Żebbuġ*

Din hija dubbiena żghira tixbah lid-dubbiena tal-frott li tattakka l-laring u l-hawh. Hu kaġun ta' din id-dubbiena li l-biċċa l-kbira taż-żebbuġ jaqa' qabel ma jsir. Id-dubbiena tibda tbid kmieni fix-xahar ta' Ġunju u tagħmel tingiza daqs labra fil-qoxra taż-żebbuġa.

Għalhekk, iż-żebbuġ irid min jiehu hsiebu kemm għal nofs Ġunju, kif ukoll f'Lulju u Awissu.

31. *It-Tajjara*

Dan l-insett inissel ċapep ta' tajjar abjad kahlani fuq iz-zkuk u l-frieghi tas-siġar. Fil-gżejjer tagħna jattakka wkoll l-egħruq. Jekk thares sewwa taht it-tajjar għandek issib brieghed ta' kulur vjola. Jekk tghaffgu bejn subghajk johroġ minnu ilma ta' lewn aħmar fil-vjola. Dawn il-brieghed tat-tajjara jgerrmu z-zokk u l-frieghi tas-siġar u jikkagunaw għoqod qishom kankru sakemm il-qoxra tmut. Meta jigri hekk mard u mess iehor jista' jidhol fis-siġra mill-partijiet infettati u jdgħajjef jew joqtol dik il-parti tas-siġra.

32. *Il-Hanfus tal-Patata*

Bl-Ingliż din tissejjah *Colorado Beetle* u hija verament sahta kontra l-uċuh tal-patata.

Din il-hanfusa hija twila biss daqs nofs pulzier u magħmula nofs tond. Għandha lewn isfar b'hames sinjali suwed. Fuq għonqha jidhru żewġ sinjali suwed ohra u fuq kull ġenb ta' dawn iż-żewġ sinjali jidhru hafna tikek suwed. Bħall-insetti kollha għandha sitt saqajn.

L-omm tistahba fil-hamrija u għall-habta tar-rebbiegħa toħroġ tbid. Tghix biss tliet ġimghat, imma tbid bajd biżżejjed biex tiżgħed f'hafna bnadi. Malli ż-żgħar jofqsu jibdeu jieklu flimkien mal-kbar il-patata li jsibu u jagħmlu hsara li ma titfissirx.



Frotta
attakkata
bid-dubbiena

Tista' titrazzan bil-bexx, iżda wiehed ma jistax jafdahha għax tixtered wisq billi għandha hajja qasira u toktor malajr.

33. Il-Hanfusa s-Sewda

Din ikollha disinn abjad fuq rasha. Tmiss is-siġar tal-frott irqiq kollha: hawh, ċuprisk jew nuċiprisk, berquq, għajnbaqar, il-pruna u ċ-ċirasa, flimkien mat-tuffieh u l-langas.

Hawn ta' min ighid li d-dudu tal-hanfusa s-sewda jhaffer fil-qoxra tas-siġar billi din tbid fix-xquq tal-qoxra għall-habta ta' Awissu u Settembru, mentri d-dudu ta' l-ohra, il-Qirda Muqrana, ihaffer fl-injam. Għalhekk is-siġar tal-frott iridu jitlaqqmu fuq il-lewż għax iz-zokk tal-lewż ma jgħix attackkat minn dawn l-insetti.

Dan id-dudu jkun jinsab taht il-qoxra taz-zokk f'kolonji kbar ta' mija jew mitejn il-wahda u ta' kull daqs avolja aktarx ikunu ta' tagħqida wahda, billi x'uhud jikbru aktar bil-mod minn shabhom. Iz-żmien li jrid biex isir hanfusa hu ta' sentejn jew ftit aktar.

Is-siġra marida titgħakkes sewwa. L-ewwel sena tagħmel weraq ċkejken, hatab qasir u kwantità ta' frott imkittief. It-tieni sena tibda tnixxef il-weraq u l-frieghi, u f'qasir żmien tispicċa għal kollox. Iz-zokk ewlieni juri xi toqob imnejn ikun hareġ id-dud imlahhaq f'sura ta' hanfusa, u taht il-qoxra jkun immermer bil-hsara kollha li jkun għamel id-dudu sakemm kiber.

B'xorti tajba dan id-dudu ma jmissx is-siġar tal-lewż morr u lanqas tal-berquqa selvaġġa. Għalhekk wiehed għandu jlaqqam is-siġar tal-frott irqiq fuq il-lewż morr, u meta tkun siġra tal-berquq, fuq il-berquqa selvaġġa. It-tliqima għandha ssir pied jew pied u nofs mill-art biex il-hanfusa li tkun tirgħa biex tbid il-bajd ma tilhaqx il-hatab it-tajjeb.

34. Il-Qirda Muqrana

Għall-hsara li ssir fuq is-siġar tal-frott irqiq, il-bidwi hafna drabi jwahhal f'hanfusa ohra msejha l-Qirda Muqrana, imma din tattakka l-langas u t-tuffieh ta' belludja biss. Din thaffer gewwa l-hatab.

Il-Qirda Muqrana hija hanfusa sabiha ta' xi żewġ pulzieri, ta' sura tawwalija, lewn iswed sabih u mzejna b'par qrun twal, kollha għoqod, li meta tkun tiġġerra fuq il-frieghi, iżzommhom dejjem arbulati, mixhuta 'l quddiem u jitbandlu minn naha għal ohra.

Għall-habta ta' Mejju u ta' Settembru, il-Qirda Muqrana tkun tittajjar minn siġra għal ohra, terda' l-umuri li jkunu herġin mill-frieghi miksura 'l hawn u' l hemm, u tfittex ix-xquq fuq is-siġar tal-langas u tat-tuffieh biex tkun tista' tbid fihom. Aktarx li tbid max-

xifer tal-hamrija jew ftit aktar 'l fuq, minn bajda sa erbgħa fuq kull siġra, mhux bħall-hanfusa tal-frott irqiq li tbid hamsin bajda f'post wiehed.

Id-dud irqiq li jfaqqas mill-bajd malajr itaqqab il-qoxra u jistahba fiz-zokk, fejn jibqa' jhaffer kanali gewwa l-qalba ta' l-injam matul iz-zokk u l-frieghi kollha, u jarmi mit-toqba ta' isfel dak il-frac ta' l-injam li jingabar bħal serratura ma' sieq is-siġra.

Id-dudu jibqa' jikber u jehxien, u jilhaq it-tul ta' tliet pulzieri jew aktar. Ikollu rasu sewda, għamla ċatta, u l-ewwel ċirku ta' ġismu wisq akbar mill-ohrajn. Meta jkun ċkejken ikun daqsxejn hamrani, iżda meta jikber isir abjad perfett jew jagħti fil-krema. Aktarx jiehu sentejn biex isir insett, hanfusa.

Is-siġar mimsusin mid-dudu tal-Qirda Muqrana jibdeu sejrjn lura billi jnixxu l-frieghi u ma jlahhqux il-frott li jkollhom fuq il-frieghi mtaqqba. Aktarx ikampaw kemm-il sena qabel ma jmutu, iżda għomorhom dejjem ikun qasir, saħansitra wkoll meta jigu kkurati.

Is-siġar tal-langas u tat-tuffieh wiehed irid jikkurahom biex ma jbatux minn dan l-insett. Irid qabel xejn jahsbilhom għall-inqix, għaż-żabra, għat-tisqija u għall-bżar (demel fin) li jkollhom bżonn biex ikunu jifilhu għall-mard u ma jcedux ma' l-ewwel attack.


Malli jidher iz-zokk imtaqqab, id-dudu ta' gewwa fih irid jinqered. Dari kienu jeqirduh bil-fildiferu li jiddahhal fit-toqba sakemm jilhaq iċarrat id-dudu. Kien ukoll jintlaħaq b'tajjara bil-bisolfur tal-karbonju mdeffa gewwa t-toqba. Iżda dan il-bisolfur tal-karbonju wiehed ma kienx isibu malajr, għax kien perikoluż hafna li jinżamm gewwa d-dar jew fil-qrib għax jiehu n-nar malajr. Għalhekk, floku ġie li kienu jużaw fahma żghira ta' l-aċiteleno u tajjara mxarba bl-ilma fuqha. Il-grass li tagħti l-fahma jimla t-toqba u joqtol id-dudu, l-istess bħalma kien jagħmel il-bisolfur.

Wara li wiehed kien joqtol id-dudu, kien jagħlaq it-toqba bis-siment jew aħjar b'xi pasta tar-raża jew tal-qatran li jużaw il-ġenniena biex ighattu l-feriti tas-siġar. Kienu wkoll jaqtgħu l-frieghi morda li jkunu bdew jinxfu.

Kienu wkoll jizbgħu għal darbtejn matul is-sajf pied u nofs miz-zokk b'mistura tal-ġir imtofffi bil-hmieġ tal-baqra frisk. Dan għax siġar imhawla f'xi maqjel għall-beraħ qatt ma jintmessu minn dan id-dudu li biex ibid ifittex injam nadif u bla rwejjah.

Bi prekawzjonijiet bħal dawn il-ġennien jew il-bidwi kien jista' jgawdi s-siġar tal-frott tiegħu għal żmien twil biżżejjed u l-hidma tiegħu ma tisfax fix-xejn.

(Jissokta)




SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full 'A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





Da Luigi's
Restaurant & Wine Bar

For the finest food & best selection of wines

30 Manoel De Vilhena Street,
Mgarr - Gozo

Tel: 2155 8681 / 2156 1316
Fax: 2155 0122 Mob: 9988 8457

A Whole New Look

Sharmain's
Styling Salon

57,
St. Joseph Square
Zala, Gozo
Tel: 2156 6236

Xerri L-Bukkett



Bar
Restaurant Pizzeria

*Dine while enjoying the best view in
the Maltese islands*

Triq iz-Zewwieqa Qala
Tel. 21553500



HILITE

HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

TEKNO ZONE

T.V.'s, Hi Fi Systems, Satellite Systems, Mobile Phones & Accessories,
Cordless Phones, Car Audio & much more.

Fortunato Mizzi Street, Victoria Gozo, Malta.
Tel/Fax: 2156 5304 Mobile: 79491809/99854176
email: teknozon@maltanet.net



IL TERRAZZO
Bar & Restaurant
• St. Simon Street, Xlendi, Gozo •

Host: **Joseph Mercieca**
Tel: 21 550248 Mobile: 99446833


FUQ L-INTERNET

RADJU R.T.K. - 103 / 97.8 FM Stereo

IL-HAJJA F'GHAWDEX
<http://www.gozodirect.com/lumenchristi>



**Wirt
Gziritna**



Il-Mużew ta' Karmni Grima fil-Parroċċa ta' l-Għarb

Karmni Grima twieldet fit-2 ta' Frar 1838 fid-dar li llum huwa l-mużew imsemmi ghalha. Kienet l-iżghar fost l-ulied li twieldu lill-koppja Tumas Grima u Antonja Apap. Dak iż-żmien il-bdiewa ftit li xejn kienu jieħdu edukazzjoni, lanqas dik primarja, peress li l-familja kollha kienet tintefa' b'ruhha u ġisimha għax-xogħol iebs tal-għelieqi u għat-trobbija ta' l-annimali, minfejn bl-għaraq ta' xbinhom kienu jaqilgħu l-hobża ta' kuljum. Karmni kibret u kabret fiha ghozza kbira għal dak li hu religjuż u kienet devota kbira tar-rużarju. Barra minn hekk kellha mħabba speċjali lejn l-Assunzjoni ta' Marija Santissima li kien jinsab għall qima f'kappella ċkejna fil-limiti magħrufa bhala Ta' Pinu, ftit 'l bogħod minn fejn kienet toqghod. Fil-fatt il-kappella tidher dritt quddiem il-faċċata tad-dar tagħna. Ta' spiss Karmni kienet tieħu l-muftieħ tal-kappella, li kien ikun mohbi wara ġebła kbira, u tidhol fis-skiel tal-kappella fejn kienet toqghod titlob wahidha fil-hemda ta' dawk l-inhawi.

Ġara mela li nhar it-22 ta' Ġunju, 1883, għall-habta ta' l-għaxra ta' filgħodu, x'hin Karmni Grima kienet rieġa lura lejn id-dar mill-għelieqi li kellhom hdejn ta' Gordan, hija u għaddejja minn hdejn il-kappella, ix-xebba ta' 45 sena semgħet vuċi li bdiet issejħilha minn gewwa. Karmni dahlet u hekk kif kienet titlob il-vuċi misterjuża reġgħet instemgħet u qaltilha: "Għid tliet Ave Marija f'għieħ it-tliet ijiem li ġismi dam fil-qabar".

Frańgisk Portelli, raġel twajjeb mill-Għarb, messitu l-istess esperjenza sabiha li għaddiet minnha Karmni Grima. Kien wara xi snin li huma rakkuntaw l-esperjenzi tagħhom lil xulxin. Is-sigriet ta' dawn il-ġrajjet inkixef wara tliet snin, meta mara marida serjament ġiet imfejjaq mirakoluzament wara li sar talb għall-interċessjoni tal-Madonna ta' Pinu. Minn dak inhar bdew jiġu organizzati pellegrinaġġi u nies minn kull naha ta' Ghawdex u Malta bdew iżuru dil-kappella ċkejna. Minkejja dan Karmni u Frańgisku baqgħu jgħixu l-hajja sempliċi w umli tagħhom.

Fl-1887 dawn it-tnejn min-nies kienu msejha mill-Isqof Pietru Pace, isqof ta' Ghawdex, biex jindaga l-każ. Sadanittant bdew jiġu rappurtati aktar fejqan permezz tal-interċessjoni tal-Madonna Ta' Pinu, u l-qima lejn din ix-xbieha bdiet titkattar dejjem aktar u bdew jaslu offeriti minn kull naha tal-Gzejjer Maltin kif ukoll minn barra. Hekk li inhass il-bżonn li jinbena is-Santwarju u fit-30 ta' Mejju 1920 tpoġġiet l-ewwel ġebła ta' dan il-Maqdes Nazzjonali, illum magħruf bhala sempliċiment "Ta Pinu".

Naf li hafna qarrejja jafuha din l-istorja, imma huma bosta dawk, speċjalment iż-żghar li qed jaqraw din is-sensiela, li għadhom ma semgħux kif sehħew l-affarijiet, u hekk inpoġġi lil Karmni Grima fil-perspettiva tagħhom ukoll.

*Guzeppe M.
Bezzina*

Id-Dar

Din id-dar tinsab fil-bidunett tar-rahhal ta' l-Għarb, sewwa sew thares lejn it-tramuntana, fejn f'nofs il-kampanja wiehed isib s-Santwarju tant għażiż dedikat lill-Madonna ta' Pinu. Din il-binja giet mibduła f' mużew reliġjuż/folkloristiku fuq inizzjattiva tar-rettur tal-knisja Ta' Pinu ta' dak iż-żmien Mons. Lorenzo Portelli u Dun Nikol Cauchi, illum l-Isqof t'Għawdex. Meta Dun Beneditt Camilleri lahaq rettur tas-Santwarju, irrestawra d-dar u kabbar il-mużew għad-dar kollha, u reġgħet infetħet għall-pubbliku fil-5 ta' Settembru 1974. Fil-25 ta' Gunju 1958 kienet twaħħlet plakka commemorattiva tal-irham mal-faċċata tad-dar li fuqha wiehed jara lil Karmni Grima u l-kappella Ta' Pinu kif kienet fis scena 1883. Id dar hija komposta minn żewġ sulari. Bhal kull dar ta' dak iż-żmien fis-sular t'isfel kienu jrabbu u jzommu l-bhejjem u tjur, fil-waqt li f'dak ta' fuq kienet tghix il-familja.

Il-Mużew

Fl-entrata nsibu mdendla mal-hitan tmien pitturi li juru l-istorja, kwadru wara l-iehor, tas-Santwarju Ta' Pinu, minn kappella ċkejna, qabel ma' Karmni semgħet l-ewwel sejhiet tal-Madonna, sas-Santwarju Nazzjonali li jezisti illum. Mill-entrata wiehed jitla' fit-terrazzin biex jidhol fil-kmamar l-oħra. L-ewwel kamra kienet il-kamra l-kbira tas-sodda u kienet isservi wkoll biex jgħixu fiha. Tispikka f'din il-kamra l-figura ta' Karmni Grima liebsa hwejjeġ rahlin ta' l-aħhar tas-seklu dsatax. Fuq il-lemin tinsab is-sodda li fuqha mietet Karmni u mal-hitan hemm imdendla bosta santi ta' l-istess żmien. Fuq gradenza sempliċi hemm għall-wiri statwa tal-Bambin Gesù li kien tlibbes minn Karmni stess. Fl-ewwel vetrina nsibu msiebah, għodda tal-kċina tal-fuhhar, kollezzjoni ta' fuhhar li kien jintuża għall-ikel, ilma u mbid, kif ukoll flixxun tas-shana tal-fuhhar.

F'vetrina oħra naraw oġġetti tal-ħġieġ u taċ-ċeramika, bhal sett tat-te' qadim u fliexken tal-ġniebru. F'rokna minnhom nilmħu xogħol tat-tajjar li kien jinħadem bil-bosta f'dawk iż-żminijiet. U f'vetrina oħra naraw xogħol tal-bizzilla u rakkmu li kienu nħadmu minn Karmni nnifisa. Hemm għall-wiri wkoll il-ghodda wżati f'dawn is-sajja antiki li illum inqerdu jew qed jonqsu hafna.

Frangisku Portelli

Fil-kamra li jmiss hemm murija manikin ieħor li jirrapreżenta lil Frangisk Portelli. Dan Frangisk kien bin Salvu Portelli u Ċensa Caruana u twieled l-Għarb fis-6 ta' Ottubru 1850. Huwa trabba fil-hanut tal-haddied ta' missieru u fir-raba tal-familja. Kien devot hafna tar-religjon. Karmni u Frangisku kienu fdaw f'xulxin l-esperjenzi li kienu għadew minnhom. Għall-habta ta' Ottubru 1886, Ċensa, omm Frangisku mardet serjament u kienet waslet f'xifer il-mewt. Imma l-familja talbet bil-herqa lill-Madonna Ta' Pinu, u ommu fieqet mirakulożament. Minn dak inhar Frangisku u Karmni saru żewġ apostli kbar tal-Madonna Ta' Pinu. Huwa miet xi erba' snin wara Karmni, fl-4 ta' Frar 1926. Il-presepju li nsibu f'din il-kamra jurina kemm kien għal qalb Frangisku żmien il-Milied. Ma kienx jasal Milied li ma kienx jibni presepju kbir. Bosta mill-oġġetti li nsibu f'din il-kamra kienu tal-familja ta' Frangisku, minbarra vetrina li l-oġġetti ta' go fiha kienu kollha ta' Karmni Grima. Interessanti fosthom hija l-istatwa tal-Madonna u San Ġużeppe qed iżommu lil Gesù Tarbija go benniena. Karmni kienet thobb tbandal dik il-benniena waqt il-meditazzjoni tagħha fuq il-misteru tal-Inkarnazzjoni tal-Iben t'Alla.

Il-Kappella

Il-kamra li jmiss kienet isservi bhala l-kappella tad-dar, fejn gradenza giet irrangata f'altar żgħir. Fuq dan l-ispeċi ta' altar insibu l-pittura ta' l-Assunta taht baldakkin ahmar. Fil-festi tal-Madonna, Karmni u Frangisku flimkien ma' xi ħbieb kienu jiltaqgħu hawnhekk biex ifakkru l-okkażjoni bit-talba tar-rużarju, qari mill-Bibbja u kant reliġjuż li kien akkumpanjat mid-daqq tal-armonju li jidher ukoll f'din il-kamra. Fuq in-naħa tax-xellug tal-altar hemm sigġu miksi b'damask ahmar. Karmni kienet żvelat li fuq dak is-sigġu kienet tpoġġi l-Madonna waqt l-apparizzjonijiet tagħha lilha. Karmni qatt ma halliet lil hadd joqgħod bilqiegħda fuq dak is-sigġu.

Il-kċina tinsab fit-terrazzin u kienet tintuża wkoll għall-ikel. F'rokna minnhom insibu kollezzjoni ta' għodod tal-kċina tas-seklu dsatax, newl, magna tal-halġ u oġġetti oħra marbuta mal-hajja ta' kuljum ta' dawk ir-rahħala. Fl-istess kamra nsibu t-toqba tal-qattus li tintuża minn dawn l-annimali biex jidhlu u johorġu meta l-bieb ikun magħluq.

Fis-sular t'isfel insibu l-mithna tal-miexi b'dak kollu li jmur magħha (ara "Il-Mużew tal-Folklor" fl-istess sensiela), il-kamra tal-annimali u kamra oħra, li x'aktarx kienet tintuża għall-hażna ta' oġġetti u għall-ghalf tal-bhejjem. L-oġġetti murija bhall-gheriebel tal-ġlud, imħaret kemm tal-wiehed u kemm taz-żewġ, romblu biex iwittu l-qiegħa, satal u affarijiet oħra kollha kienu tal-familja ta' Karmni.

Il-ftuħ tal-mużew ikun kull l-ewwel u t-tieni Hadd ta' kull xahar jew inkella jsir arrangament ma' min hu nkarigat fis-Santwarju Ta' Pinu. Dhul b'xejn.

Riferenzi: Bezzina Mgr. Dr. Joe: Karmni Grima Museum- Madonna Ta' Pinu pp 475 - 482 (May - June 1987).

Bonnici Alexander: Frenċ ta' l-Għarb - 1993.

Gauci Mgr. Dr. Anton: Gozo - A historical and tourist guide to the Island. 1969.



XHIEDA NISRANIJA FL-ISTORJA TAL-KNISJA GHAWDXIJA



L-uniku ritratt li jeżisti ta' Dun Karm Cachia

4. Dun Karm Cachia VIZJONIJIET FIL-HAJJA TIEGHU

jikteb Angelo Xuereb

Fil-hajja ta' Dun Karm Cachia miktuba minn Mons Andrea Vella naqraw li seta' kellu dehriet ta' Kristu, ta' qaddisin u ta' xi erwieh fil-purgatorju.

Forsi l-ewwel impressjoni li tiġina fil-mohh taghna hija din id-domanda: Seta' Dun Karm kien vittma ta' fantasija frott tat-talb bla heda li kien jaghmel? Fil-fehma tiegħi nara żewġ argumenti qawwija favur li dawn il-vizjonijiet kienu ġejjin mis-Sema biex jaghmlulu kuragġ u ma jaqtax qalbu fid-diffikultajiet. L-ewwel prova hija li s-sigra tajba tingharaf mill-frott taghha. U fil-fatt Dun Karm halla l-impressjoni ta' qaddis kif ukoll kien ta' eżempju mill-aktar ġenwin ta' hajja nisraniya. It-tieni argument huwa li l-materjal li ghandna f'idejna ġie miktub minn Mons. Andrea Vella, qassis ta' ċerta kultura, u li kien midhla tal-kotba ta' Teologija Spiritwali kif ukoll ghadda hajtu bhala Direttur Spiritwali fis-Seminarju ta' Ghawdex.

Nisimghu xi ftit mill-ġrajjet kif jirrakuntahom huwa stess fl-ittri tiegħu. Fl-1926 kiteb: "Jiena l-lejla ftit kwiet. Dalghodu kelli ftit ta' l-inkwiet, imma ma' l-inkwiet kelli wkoll ftit tal-konsolazzjoni, għaliex hassejt lil Ġesù fejni u dam ftit hdejja". Darba meta kien qieghed iqaddes qabad jitbissem bla heda u ma setax jasal għat-tqarbin. Wara l-quddiesa wahda minn dawk li se jkunu se jqerru staqsietu il-ghala kien jitbissem waqt il-konsagrazzjoni. Dun Karm irrispondiha; "F'dak il-hin, fuq l-altar ġie Bambin tant sabih! Beda jibki ... u riedni nerfghu u rossu ma' sidri, kif tispicċa? X'hin tqarbint spicċa kollox".

Fl-14 ta' Marzu 1918 kiteb fuq wahda mill-hafna dehriet li Karmni Grima kien ikollha mieghu: "Nhar l-Erbgha mort ghand Karmni ta' Pori. Ġie Ġesù Bambin u staqsejnien bhas-soltu għandux xi haġa sabiha. Allura qieghed idu fuq il-but u għalqu tajjeb. Jien lil Karmni għidtilha: "Xi haġa prezzjuża għandu illum". Imbagħad hareġ tajra u zammha tajjeb biex ma ttirlux, tlabnien biex iqeghdha f'qalbu u Hu qeghda tassew. Wara ftit reġa' hareġ oħra. Staqsejnien xi jridna nitolbu fuqha din it-tajra. "Imhabba".

Għalkemm kellu dawn l-esperjenzi straordinari Dun Karm qatt ma tkabbar iżda baqa jghix hajja ta' umiltà, satra u penitenza. Kien jibza' hafna mit-tifhir tan-nies fil-waqt li kien joqghod attent biex qatt ma jitkabbar b'xi opra tajba li kien jaghmel jew bih innifsu.

Biex jumilja ruhu kien jghid li huwa l-wahx taż-Żebbuġ, kif ukoll tenna għal diversi drabi li kien midneb kbir. Iżda biex hadd ma jiskandalizza ruhu kien iżid: "Imma dñubiet ma rrid naghmel qatt".

B'hekk Dun Karm kien jibbilanċja permezz ta' atti ta' umiltà xi stima kbira tiegħu innifsu li seta' harrab, u għaraf jghix hajja sempliċi u mohbija skond il-pjan t'Alla għalih.

gozo press

GP gozo press

**Offset & Letterpress Printing
Graphic Design Studio**

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

MARIO

DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

*Ehilsu mill-qilla tax-xemx u sebbħu djarkom
bil-Vertical & Venetian Blinds & Roller Shades ta'*

Tony Camilleri

VARJETÀ KBIRA TA' BLINDS U SHADES TAD-DRAPP,
ALUMINIUM U PLASTIC, KIF UKOLL FLY SCREENS.




**KOLLOX BI
PREZZIJET
RAĠJONEVOLI**

Għal aktar dettalji rrikorru għand:



David Cocco Palmieri Street, Nadur, Gozo
Tel. 21553352/21562211 - Mob. 9949 5001 - Fax 21562211



*Issa tista'
tfaawwar
il-borma
bħal dari*

*Issib Hwawwar, Hxejjex Aromatici,
Frott Imqadded għall-Ħelu
u Prodotti oħrajn għall-ikel.*

**14-15 KERĊEM ROAD, VICTORIA VCT 104, GOZO.
TEL: 2156 2160**

Għawdxin li għadna niftakru - 9**Minn Pawlu Mizzi****ĊIKKU TA' L-ERWIEH**

Kemm tifikriet iġiebli dan Ċikku! Ma ngħaddix minn hdejn ċimiteru li ma jġix quddiem għajnejja. Jitlob u jghid ir-rekremeterni għall-Erwieh. Għalhekk tajtu dal-laqam. Laqmijiet ohra għandu. Dan, imma, għaliya l-iktar li joqgħodlu.

'Niftakru,!' qalli dan l-ahhar il-habib tiegħi Franco Masini. 'Meta konna *boarders* San Alwiġi hu kien il-kurrier tagħna. Ommi f'idejh biss kienet tafda hwejjigħna.' Imbagħad b'ton ta' ezaltazzjoni kompli: 'Tassew Għawdxin ta' dari. Twajjeb u onest.'

Hekk kont nafu ukoll jien. Attent għal xogħlu u mohhu fl-Erwieh. Ma kienx jisma' l-arloġġ li ma kienx jghidilhom rekwemeterna.

'Dak,' qalli ibnu Piju, 'huma u l-Madonna kienu l-allat tiegħu. Nhar tal-Karmnu f'nofsinhar kien johrog ibixx it-triq barra quddiemna. Ghax, kien jghid, dak il-hin il-Madonna kienet tghaddi biex ittalla' mill-Purgatorju l-erwieh tad-devoti tagħha li jkun għexu f'din it-triq.'

Drawwiet ta' l-antiki! Daż-żmien jghidulek il-Purgatorju hmerija!

Ma nixtieqx nagħmel ġudizzju. Kulhadd fehmtu. Għal dawk li bhali jemmnu fil-hajja ta' dejjem kif ngħidu fil-Kredu, it-tagħlim tal-Knisja fuq l-Erwieh kien u għadu l-istess: 'Dawk li jmutu fil-grazzja ta' Alla iżda mhux saffa għal kollox, minkejja li żguri mis-salvazzjoni ta' dejjem tagħhom wara mewthom, iġarrbu purifikazzjoni biex jiksbu l-qdusija meħtieġa ha jidhru fil-hena tas-Sema.'

Min ma jemminx f'dan, nistiednu jasal sal-Mużew tal-Purgatorju li hemm f'Ruma hdejn Kastell Sant' Anġlu. U bhali ma jibqax xettiku kif kont jien qabel rajt ix-xhieda ta' l-erwieh stess li kienu qed jissaffew hemm.

Ma nahsibx li qatt rah dal-Mużew Ċikku. Emmen bla ma ra. U talab u għamel għalihom sagrafiċi bla ma gemgem jew stenna hlas lura.


'*Għaliġe jaħsip haħtihur,*' kien jghid.

Hawn hafna min għadu jiftakru. Jien għamilt katina ta' xi hames snin nisimghu. Kull nhar ta' Tnejn fuq ix-xarabank jien u sejjer lejn Malta fil-ghodu kmieni.

Kont nasal dejjem l-ahhar. B'għajnejja magħluqa. Fil-hamsa u nofs. Dak iż-żmien konna nitilqu mit-Tokk. Ċikku kien ikun diġa ha kafè m'għand tar-Rebekk u qed jistenna fuq l-istaffa. B'ċurniena mdendla wara dahru, għonqha nkallat mibruma taħt għabtu.

'*Mele me rquċ bellejl Pawl,*' kien jghidli. '*Uvla, għex dokk tal-katidroll!*'

U l-Kelies jew tax-Xuxi kif iħoss li kien tala' kien jistartja. Ix-xarabank tagħti xi żewġ skossi u f'it wara kif naqdbu t-Tiġrija, Ċikku jibda: '*L-ehwe, nrudow is-salojb. Fl-isim tel-missir u te' l-ibin u te' l-ispirtew issantew. Ussa, avumarije bix il-madunna tenne u tatine*



gurnuta tajbe'. Imbagħad f'it 'l isfel, f'tarf ir-Rabat, '*għell-irwiħ ta' lunk*'. U ngħidu missierna u hobżna, ave marija u requiem. Hdejn il-mithna tax-Xewkija, x'hin naslu quddiem iċ-ċimiteru tal-Barmil, nerġghu: '*għell-eżiż tane f' doċ-ċimitirju*', u kif naqdbu '*l Xambrè għell-irwiħ kaddise tel-Kunċizzjunoj tel-Kale*'.

Darba staqsejt għaliex għal tal-Qala. Qaluli: 'Għax hemm midfuna l-eremiti. San Kerrew hemm ukoll għandu l-qabar tiegħu!'

Fuq il-vapur, imbagħad, Ċikku kien johrog bil-bott jiġbor għall-quddies. U fuq ix-xarabank tul it-triq kollha mill-Marfa sal-Belt nerġghu: is-salib u pater, ave u requiem quddiem kull ċimiteru. Normalment, f'Burmarrad, f'Hal Lija, u fit-telgħa tal-Bombi.

'Dan mhux tal-Protestanti?' kont darba staqsejtu.

'*Imm ehne għel te' Wid Emmek nejduwe,*' wegibni.

Dan Wied Għammieq ma kont qatt smajt bih.

'Min kienu?' staqsejtu.

'*Xjewh imsikin midfune hejjejn!*' kien qalli.

Ma qalx hazin. Hekk kien.

Fil-kolera ta' l-1837 ix-xjuh fl-Ospizju fil-Furjana intagħtu kwarantana fil-forti Ricasoli. L-imxija, iżda, kompliet u tant bdew imutu li d-deffierna ma setgħux ilahhqu. U mal-mejtin intefgħu ukoll ġol-foss il-hajjin. Il-krib tagħhom, jingħad, li għadu jinstema'! U jghidu li jaqalghu hafna grazzji!

Ċikku ma kienx jinsihom. Lanqas fi triqtu lura lejn Għawdex. U kulmin kien jinzerta miegħu fuq il-karozza tal-Posta sejjer lura lejn il-Marfa mill-Belt kien ikollu johrog

il-kuruna biex jghid il-kurunella ta' l-erwieh. In-nies kienet tgedwed warajh, imma, ma kien ta fastidju lil hadd.

Jum wiehed habta u sabta la thalla jghid għall-erwieh u lanqas jiġbor għall-quddies. Ċikku obda. Minkejja li kien jaf li ma kien qed jagħmel l-ebda kontravvenzjoni.

Imma kien hemm min kiteb fil-gazzetti kontra din l-arroganza. Jien għidt fit-*Times of Malta* li kienet tradizzjoni li għandha min jaf kemm. il-kult tal-mejtin kien magħgun fil-karattru tal-Malti minn żmien il-preistorja. Il-Ġgantija kienet mibnija fuqu. U dan ma spiċċax, la meta tfaċċaw il-Puniċi u lanqas meta warajhom ġew ir-Rumani. L-idea ta' hajja oħra lil hemm mill-mewt kompliet issahhet bid-duttrina tal-Kristjaneżmu.

'Fuq dan il-kult issawret il-kultura nisranija,' qalli darba Gużepi Cutajar, 'Awturi kbar bħal Dante u Milton ukoll inqadew bih biex xegħlu l-immaginazzjoni popolari bil-kitbiet tagħhom fuq il-Ġenna, l-Infern, u l-Purgatorju.'

Dan Gużepi kien ipaċpaċ aktar minn oħtu, Marija tal-Manzalett. Kien, imma, kolt. U kien jghaġġibni jikkwota bl-ament mid-*Divina Commedia*. U minn Monti! Kien jaf kull poezija tiegħu fuq ponot subajh. Sa kien jghidli minn liema versi Dun Karm kien jiehu l-ideat tiegħu.

Darba hadni fiċ-ċimiteru tal-habs. Ċimiteru fejn hemm midfunin għadd ta' hallelin tajba Maltin. Rġiel, li minkejja l-htijiet tagħhom, aċċettaw il-kastig u rassenjaw ruhhom m'Alla.

'Hawn,' qalli x'hin wasalna fuq il-qabar ta' Rużar Mizzi magħruf bhala 'Xkora', 'midfun wiehed mgħallaq bla htija.'

Mhux il-waqt li nirrakkonta fuqu. Manwel Dimech qal bizżejjed. U nemmnu. Rużar kien xewka f'genb il-pulizija. Imqareb kemm tridu. Jisraq u jimbox u ma jaqbduhx. Ma qatel qatt. Il-ġustizzja, imma, riedet twarrbu. Akkużawh bi qtil, ġie kkundannat u għallquh!

Stejjer li jħammru wiċċ kull minn ha sehem f'dak il-*frame-up*! Mill-pulizija sa l-imhallef!

Qalli wkoll fuq ir-Rużarjanti. Dawk il-fratelli tal-konfraternità tar-Rużarju li kienu johorġu b'wiċċhom mgħammad b'kabozza, jiġbru għal dawn l-ikkundannati.

F'Ghawdex ma kellniex minnhom. Kellna, imma, il-konfraternità tal-Karità. Din kienet tiehu hsieb l-altar tal-Erwieħ f'San Ġorġ. Għamel żmien prokuratur tagħha kien il-Kan. Gann Piet Agius de Soldanis. Il-kwadru pengih Mattia Preti u hallsu Giovanni Gourgion.

Dan Gourgion kien devot kbir ta' l-Erwieħ tal-Purgatorju. Inxebbhu ma' Ċikku. Anke fil-fiżonomija. Fil-kwadru jidhru kemm hu u kemm martu Elena jissofragaw lill-Erwieħ. B'mod allegoriku naturalment. It-tnejn b'qannata f'idejhom isawbu l-ilma fuqhom. Tant kien devot ta' l-Erwieħ dan Gourgion li anke r-residenza tiegħu fix-Xewkija – dari t-Torri ta' Gourgion – kien semmiha għalihom. Fuq naha wahda tad-dahla tagħha kien għamel statwa ta' ruħ titlob fin-nar u taħtha l-kitba *Sub auspiciis animarum Purgatorii* (Taht il-protezzjoni ta' l-Erwieħ tal-Purgatorju).

Kienet fl-għeqqel tagħha d-devozjoni lejn l-Erwieħ dak iż-żmien! U magħha ukoll dik ta' l-Erwieħ Agonizzanti!

Ftit snin qabel, fl-1647, fil-kappella tal-Kurċifiss fil-Matrici kienet twaqqfet is-*Società degli Agonizzanti* mill-patri Ġeżwita Dun Salv Mamo waqt il-Missjoni l-Kbira. Dal-patri kien introduċa ukoll id-daqq tal-qniepen kull nhar ta' Ġimgha fit-tlieta. L-ghan tiegħu kien li waqt li Kristu jkun agunija n-nies titlob għall-agonizzanti ta' matul il-ġimgha. Id-drawwa intgħoġbot tant li Papa Alessandu VII fl-1661 għaniha b'hafna indulgenzi. Dik il-habta kienet bdiet tindaqq ukoll ta' l-Imwiet. Fit-tard tal-jum. Biex fis-skiet tal-lejl niftakru f'ħutna mejtin.

Xi swied ta' qalb iġibuli dawk it-tokki tqal! Bla marid lehen Ċikku nisimghu jidwi fis-skiet tal-lejl. U nieqaf nitlob għall-gheżieħ tiegħi: ommi, missieri, qrabati u hbiebi mejta. Uliedi jifhmuni u jitolbu miegħi. Uliedhom, imma, għandhom mnejn lanqas jindunaw bid-daqq tal-qniepen. Jibqgħu jharsu lejja x'hin jisimghuni ngħid il-Missierna 'għall-gheżieħ mejtin tagħna'. Ma nafx għaliex.

Ma nitkażax. Bħalhom kont jien ukoll meta kont daqshom. Mohh ir-riħ. Bilkemm niftakar fin-nanniet. Ahseb u ara lil dawk li ġew qabilhom. Qishom qatt ma eżistew u qatt ma għamlu xejn għaliha. Tassew bogħod mill-għajn bogħod mill-qalb!

Illum mod iehor. Ċikku edukani. Illum niftakar fiz-zuntier l-antik ta' fejn Santu Wistin, inħossni nistħi mhux biss li iddesagrajna ċimiteru imma forsi aktar għaliex qridna fdal ta' ċiviltà li kienet unika f'dawn il-gzejjer. Floku, illum, hemm l-Oratorju Don Bosco.

Originalment sa l-1680 fuq dan il-post kien hemm żewġ ċimiteri: wiehed kbir b'għaxar kappelli u iehor żgħir, mhux aktar minn mitejn pass fid-dawra tiegħu. Jinghad li fih kienu midfunin xi membri tal-kruċjata ta' San Luduviku li mietu fl-1270. Fl-1775 l-Isqof Alperan ordna li jinbena madwarhom hajt biex ma jibqgħux iprofanati. Dan l-aħħar il-bqija ta' dan il-hajt twaqqgħet biex sar iehor ġdid tal-parking. Hasra! L-ebda sinjal li juri li xi darba dak il-post kien post qaddis. Min jaf kieku kellu jarah Ċikku! M'għandix dubbju li kien jinzel għarkubtejh u flok rekwesterna wahda jghid kurunella shiha...

Dik ir-rekwesterna ta' Ċikku kemm iġġeddli memorji! Nistħajjilni nismagħha kullimkien. L-iktar quddiem iċ-Ċimiteru tal-Barmil fejn leħnu nisimghu jidwi mal-vrus ta' l-elegija ta' Grey, biex ifakkarni li:


***Hemm, taħt iċ-ċipress dellija mgħakksa bis-snin
Fejn il-ħaxix iħatteb l-art miżgħuda bl-oqbra,
Kull wiehed fid-djuq tiegħu mistrieħa fih għal dejjem,
Jorqdu niesna jistennew it-talba tagħna fis-skiet u l-ombra.***

Lil Ċikku rajtu l-aħħar xi għoxrin sena ilu fuq wilċer hdejn il-hanut ta' ibnu Piju. 'Ora, Pawlew!' qalli, 'inzebbiġ għell-irweħ wahdej. Għadik tejdilim xi rekemeterne?' Ma wegibtux. Imma komplejt ngħid miegħu: 'Id-dawl ta' dejjem jiddi lilhom, jistrieħu huma fil-paċi. Hekk ikun!' Imbagħad għafasli idi. 'Sew, sew!' qalli, 'Dawk tinsihimx. Għamlew hafne għaline!'

DATA STORIKA: 16-19 TA' OTTUBRU 2003

ŻEWĠ RIGALI, ŻEWĠ MUDELLI, għall-Knisja u għad-Dinja

Kummentarju ta' Nikol Baldacchino, Editur ta' "Il-Ġens Illum"



Kemm il-Papa Ġwanni Pawlu II kif ukoll Madre Tereza sfidaw il-kuxjenza tad-dinja u offrew tama ġdida għall-futur tal-Knisja. Hajjithom hi xhieda ta' dan!

Sa mill-ewwel mument li feġġ fil-gallerija ta' San Pietru nhar is-16 ta' Ottubru ta' l-1978, Ġwanni Pawlu II kien differenti. Kien l-ewwel Papa mhux Taljan f'erba' sekli u nofs, u l-ewwel mill-Polonja.

Imma d-differenza tiegħu komplet tidher f'dawn l-aħhar hamsa u għoxrin sena. Huwa l-ewwel suċċessur ta' Pietru fl-istorja shiha tal-Knisja li żar lil kull pajjiż tad-dinja, wiehed mill-aktar mexxejja li halla impatt fit-tieni nofs tas-seklu għoxrin u fil-bidu ta' millennju ġdid. Kien addattat għal żmien biex jista' jwettaq differenza, biex ibiddel il-mixja ta' l-istorja, b'mod partikulari fil-kontinent Ewropew.

Fi żmien ta' bidliet kbar li sehhew fid-dinja ta' illum, Ġwanni Pawlu II huwa personalità rispettata minn kulhadd għat-tmexxija morali, politika u spiritwali tiegħu; huwa l-pellegrin li ltaqa' mal-merhla tiegħu f'kull post u ċirkustanza.


Huwa l-avukat ta' l-oppresati, ta' dawk li jsofru minn kwalunkwe tip ta' ingustizzji, tat-tarbija fil-ġuf li għadha ma twilditx, ta' l-anzjan li jista' jintwera kompassjoni falza permezz ta' l-ewtanazja. Huwa difensur bis-shih tad-demokrazija u tad-drittijiet tal-bniedem. Huwa fuq kollox il-vuċi tat-twemmin fl-Evangelju f'dinja li qed twarrab il-fidi fid-Divin.

Hu nsista li Alla jeżisti, mimli hniena, u jokrob biex jiltaqa' mal-bniedem. Għall- Papa, il-bniedem ma jistax jgħix l-umanità tiegħu fil-milja tagħha minghajr Alla.


Matul dan il-kwart ta' seklu li ilu jmexxi lill-Knisja, il-Papa tkellem fuq hafna *issues* morali. Kemm-il darba kkundanna l-piena kapitali, il-gwerer, inkluża l-ahhar wahda fuq l-Iraq, l-abort, kif ukoll l-inugwaljanzi li jsehhu f' sistemi soċjalisti u kapitalisti.

Ma beżgħax isostni t-tagħlim tal-Knisja fuq temi kontroversjali. Fil-ħsieb tiegħu ma hemmx post għal "Kattoliċizmu tas-*supermarket*", fejn wiehed jista' jiehu u jagħzel liema tagħlim tal-Knisja għandu jobdi jew le.

Kif kien mistenni, dan mhux dejjem għablu t-tifhir u ċ-ċaċċip. Imma l-vuċi tiegħu, minkejja l-mard u x-xjuhija, baqgħet soda. L-enċikliki tiegħu huma



L-Ewkaristija - l-ghajn mnejn giet il-qawwa tiegħu u tagħha



Il-Bewsa tal-Qdusija bejn żewġ eroj ta' zmienna

kullana ta' ħsibijiet li joffru alternattiva nisranija għall-filosofiji umanistiċi u relattivisti ta' zmienna.

Ġwanni Pawlu huwa rigal tal-Knisja lid-dinja ta' illum. Min-naħa tiegħu, hu ta rigal lid-dinja. Fl-Anniversarju tal-Fidda tal-pontifikat tiegħu, huwa xtaq u nsista li Madre Tereza tkun beatifikata. Matul hajjitha, bħal Ġwanni Pawlu, hija sfidat il-kuxjenza tagħna lkoll.

Hija kienet mudell tal-qdusija u tal-hidma favur il-foqra; kienet vuċi għal min kien bla vuċi. Ma beżgħetx tkun xhud tat-twemmin quddiem il-kbarat. Imma dan ma kienx kollox. Uriet li l-qaddisin biss jibqgħu sodi, meta jiġu wiċċ imb'wiċċ mal-miżerja, id-diżumanità u l-ingustizzja. Uriet ukoll li l-valuri tas-semplċità u ċ-ċaħda jbiddu d-dinja ta' madwarna.

Hija proprju l-forza mistika u morali ta' dawn iż-żewġ persunaġġi li nixtiegħu nfakkru u nxandru.

KTIEB ĠDID TAL-OMELIJI TAL-HADD GĦAS-SENA "Ċ" GĦAS-SAĊERDOTI, LAJĊI IMPENJATI FL-GĦAQDIET, U MEMBRI FID-DIVERSI GRUPPI TAT-TALB.

Il-Vigarju Ġenerali Mons. Giovanni B. Gauci ser jippublika ktieb bi "*Ħsibijiet għal Jum il-Mulej*" għas-Sena Liturgika C li ser tibda fl-Ewwel Hadd tal-Avvent (30 ta' Novembru). Tinsiex takkwista kopja.

int u sahhitek

L-appuntament
ta' Dr Mario Saliba M.D.
mal-qarrejja tagħna.



Iż-Żejt taż-Żebbuġa u Saħħtek

Ahna għandna vantaġġ li qeghdin ngħixu f'nofs il-Baħar tal-Mediterran u għalhekk nagħmlu parti minn dan ir-reġjun tal-Mediterran bil-kultura u d-drawwiet ta' diversi pajjiżi li jiffurmaw dan ir-reġjun. Fil-pajjiżi tal-Mediterran insibu hafna nħawi li jikkultivaw iż-żebbuġ. Għalhekk minn żmien il-qedem iż-żebbuġ jagħmel parti integrali mid-dieta li giet żviluppata matul iż-żminijiet f'dawn il-pajjiżi. Illum wiehed jista' jtkellem dwar id-dieta Mediterranea li kienet żviluppata minn tahlita kulturali ta' prodotti u drawwiet minn pajjiżi differenti tal-Mediterran. Din id-dieta hija meqjusa minn esperti bħala l-iktar waħda sustanzjuża fost dieti internazzjonali u għalhekk kull ma jmur qed iżżid fil-popolarità f'hafna pajjiżi oħra fid-dinja.

Bażikament id-dieta Mediterranea tippromwovi l-importanza ta' ikel minn sorsi ta' pjanti, bħalma huma l-frott, il-haxix, il-legumi (piżelli, fażola, għatz), lewż u ċerejali. Min-naha l-oħra l-konsum ta' ikel li ġej minn annimali bħal lahmijiet, ġobon u ħalib huwa minimu.

B'dan il-mod permezz ta' dieta ta' din il-kwalità ikun hemm tnaqqis ta' dawk ix-xahmijiet li jżidu l-kolesterol il-ħażin (LDL) li jsodd l-arterji u li allura jista' jwassal għall-mard tal-qalb u puplisija.

Fattur notevoli fid-dieta Mediterranea huwa li tenfasizza r-rwol sustanzjuż taż-żejt taż-żebbuġa. Iż-żejt taż-żebbuġa huwa tip ta' xaham li ġej biss miż-żebbuġ li jżid il-kolesterol it-tajjeb (HDL) fid-demm tagħna u jipproteġi s-sistema taċ-ċirkulazzjoni. Iż-żejt taż-żebbuġa jipprovdi l-ġisem bil-vitamina E, li taġixxi ta' *antioxidant* jiġifieri sustanza naturali li tneħhi l-kimiċi li

jagħmlu hsara lill-ġisem tagħna u tipproteġina kontra l-mard tal-qalb u anke kontra l-kanċer.

Huwa fatt ippruvat minn studji li minnhom sar magħruf li popli li jgħixu fir-reġjun tal-Mediterran u li għandhom stil ta' ħajja Mediterranea għandhom rata inqas ta' mard tal-qalb u tal-kanċer mill-popli li jgħixu fit-tamuntana ta' l-Ewropa. Minkejja dan il-fatt, ahna stess qed nitbeghdu minn dan l-istil ta' ħajja u dieta, u qed inżidu iktar karboidrati ipproċessati u zokkor. Din it-tip ta' dieta qed iżżid ir-riskju ta' varjetà ta' mard fosthom il-hxuna, id-diabete, mard tal-qalb u taċ-ċirkulazzjoni u tahsir tas-snien. Dan qed ikun aggravat minn nuqqas ta' *esercizzju* u minn tipjip tas-sigaretti.

Is-siġra taż-żebbuġ (*Olea Europea*) hija tipika tal-Mediterran u għalhekk ma nistgħagħbux li l-gzejjer tagħna din is-siġra hija popolari hafna.

Dan l-aħhar saru xi inizjattivi minn xi individwi u anke Kunsilli Lokali biex jithawwlu iktar siġar taż-żebbuġ u biex iż-żebbuġ jintuża iktar billi terġa tiddaħhal is-sengħa ta' l-ghasir taż-żebbuġ biex isir iż-żejt. Il-frotta tibda tinqata' minn Ottubru sa Novembru. Nistgħu ngħidu li hemm żewġ kwalitajiet ta' żebbuġ - żebbuġ li huwa ta' daqs żgħir li jissejjah taż-żejt, għax minnhu ġeneralment isir iż-żejt, u żebbuġ ta' daqs akbar jew żebbuġ tal-mejda li jintuża kif inhu għall-ikel fuq il-mejda. Għalhekk ta' min ifaħhar inizjattivi bħal dawn, għax barra li inkunu insebbħu lill-pajjiżna bis-siġar inkunu nikkultivaw frotta bnina u tajba għas-saħħa.

Hemm sittin varjetà ta' din is-siġra *Olea Europea*. Din hija siġra li matul s-sena kollha dejjem thaddar. Iż-żejt li jiġi prodott minn dawn



F i l - B i b b j a jissema hafna ż-żejt taż-żebbuġa bhala "rigalt'Alla" għal diversi raġunijiet (Dewt. 11, 14; Ġer.31,12; Iż.1,6). Anke Ġesù kien iqisu bhala medicina tajba (ara Lq.10, 34 u Mk.6, 13). Din is-sigra xiha taż-żebbuġ fil-ġnien famuż tal-Gethsemani tghodd mijiet kbar ta' snin. Anke f'pajjiżna, jeħtieġ nibzghu aktar għal dawn is-siġar ta' ġid kbir għal saħħitna.

is-siġar huwa ta' tliet tipi ewlenin. Hemm l-extra vergni, vergni u ż-żejt taż-żebbuġa pur. Dawn it-tipi jvarjaw fil-kwalità u t-tip ta' żebbuġ użat fil-proċeduri tal-ghasir.

Wiehed jista' isib diversi riċetti fejn jista' jdahhal iż-żejt taż-żebbuġa. Permezz ta' l-użu taż-żejt tqawwi t-toghma ta' l-ikel. Iż-żejt imur mal-haxix, l-ghagin, il-qmugh u r-ross, kif ukoll l-ikel tal-baħar u t-tiġieġ. Iż-żejt taż-żebbuġa jista' jintuża ma' l-insalati u anke jindilek fuq il-hobż minflok butir jew margarina. Iż-żejt taż-żebbuġa jista' jintuża wkoll għall-qali u x-xiwi ta' hut u ikel iehor. Ghalkemm iż-żejt taż-żebbuġa fih l-istess ammont ta' kaloriji (madwar 120) daqs tip ta' żejt iehor, kemm għat-toghma u kemm għal

skopijiet ta' tisjir ikollok bżonn inqas żejt taż-żebbuġa minn żjut ohra.


Biex wiehed jiehu hsieb saħtu irid joqghod attent x'jiekol u x'jixrob. Irridu nieklu varjeta ta' ikel b'inqas xahmijiet u zokkor, iktar frott, haxix u hut. Irridu nastjenu milli inpejpu u nagħmlu xi tip ta' eżercizzju hafif kuljum. Dan huwa s-sigriet ta' stil ta' hajja favur is-saħha. Id-dieta Mediterranea bl-użu aktar taż-żejt taż-żebbuġa jghin biex nghixu hajja iktar f'saħħitna u minghajr mard. Nirrakkomanda hafna din id-dieta speċjalment l-użu taż-żejt taż-żebbuġa. Kif jghidu, "Bon appetit!". Imma kul l-ahjar ghalik.

(L-email ta' Dr Saliba huwa: msaliba@waldonet.net.mt)

Ta' Pawlu
Bar & Restaurant

 Tel: 2155 8355
 Mob: 9942 1536
 Fax: 2156 4382
 4 Triq Manuel de Vilhena, Imgarr, Gozo, GSM 104.

 **LANTERN**
Guest House
Restaurant • Pizzeria
 MARSALFORN - GOZO
 Tel: 562365 • Fax: 556285
 Mobile: 09877648 / 09883028
 Residence: Tel: 554186
 E-mail: romx@vol.net.mt
 SEA VIEW
 APARTMENTS
 ALSO AVAILABLE



“Gozo Tornadoes” jibqgħu Champions ta’ Malta

Jekk hemm sports li bla dubju qed jagħmel unur kbir lill-gżira Għawdxija, huwa dak tal-*basketball* fejn għat-tielet sena konsekuttiva dan it-tim Għawdxì rebah il-kampjonat Malti, biex b’hekk baqgħu jissejġu *champions* nazzjonali. Dan anke huwa rekord nazzjonali fejn l-ebda tim s’issa ma kien għadu rebah il-kampjonat tliet darbiet wara xulxin. Huwa bla dubju suċċess impressjonanti li tim Għawdxì jirnexxielu jibqa l-aħjar għal tliet snin wara xulxin fil-gżejjer Maltin. Dan jirrifletti s-serjetà u d-dedikazzjoni li jiehdu f’dan l-isports l-*players* żgħażaġh li jiffurmaw dan it-tim. Mhux ta’ b’xejn li seba’ *players* Għawdxin jiffurmaw anke parti mit-tim nazzjonali Malti. Fil-fatt ftit ilu Charles Attard, Mark Buttigieg, Shaun Chircop, Steve Galea, Silvio Sultana u Jeff Tabone fformaw parti mit-tim li għall-ewwel darba fl-istorja hadu sehem f’tournament kompettiv fil-Belġju. Dan jikkonferma l-potenzjal li jippossiedu dawn il-*players* li għad ilhom biss hames snin li fformaw it-tim Għawdxì hames snin ilu.



Gozo Tornadoes: Wara mix-xellug għal lemin: Steven Galea, Joe Portelli, Mark Buttigieg, Shaun Chircop, Dennis Roberts (Manager), Ryan Yada. Quddiem: Josef Vella, Jeff Tabone, Steve Ellis, Charles Attard, Joseph Gatt.

Fil-kampjonat li ntemm gimghat ilu, *Gozo Tornadoes* immexxiya mill-manager Dennis Roberts spiċċaw *champions* wara li fil-finali rebħu lil *Mellieħa Northenders* 2-1. Kienu Mellieħa li rebħu l-ewwel loġħba 11-7, iżda l-Għawdxin għamlu l-iskor indaqs meta rebħu t-tieni loġħba 16-4. Għalhekk l-aħhar loġħba ta’ bejniethom kienet deċiża għal min jirbah il-kampjonat, u hawn reggħu kienu l-Għawdxin li hargħu rebbieħa 8-6 wara *rimonta* qawwija li wettqu, b’mod speċjali Steven Galea li kiseb tliet *runs* deċizivi u spiċċa l-protagonista ta’ dan il-finali u

hekk *Gozo Tornadoes* baqghu *champions* nazzjonali ghat-tielet darba konsekuttiva.

Fl-impenn tagħhom li jkomplu jiddefendu t-titlu, *Gozo Tornadoes* diga bdew it-tahriġ tagħhom ghat-tournament tax-xitwa li ser jibda f'Novembru u iktar tard għall-kampjonat li mistenni jibda fi Frar. Għall-istaġun li ġej l-Għawdxin komplew saħħew il-formazzjoni tagħhom billi ser jerġghu jirritornaw *players* stabbli bħal Silvio Sultana, Chuckie Tabone u Darren Fava. Hemm ukoll żgħażaġh promettenti bħal Rodney Debono u Matthew Xuereb li mistennija wkoll li jiffurmaw parti mit-tim għall-istaġun li ġej. Id-dirigenti ta' dan it-tim qed jistiednu lil dawk kollha dilettanti li jixtiequ



Tim Nazzjonali Malti: Wara mix-xellug: Omar Galea, Keith Bartolo, Charles Attard, Steven Galea, Trevor Shaw, Patrick Pace, Mark Buttigieg, Shaun Chircop, Dennis Catania (coach), Deo Catania. Quddiem: Nicky Bartolo, David Borg, Andrew Bajo, Victor Calleja, marlon Borg, Steve Ellis, Jeff Tabone, Silvio Sultana.

jissiehbun mat-tim biex jagħmlu kuntatt mal-coach Jeff Tabone (79204037), Steve Ellis (79849060) jew Charles Attard (79603482). Wiehed jista' anke jibghat e-mail fuq gozotornadoes@hotmail.com. Biex waslu għal dawn is-suċċessi kollha, *Gozo Tornadoes* minbarra s-sagrificiċċi personali, sabu għajjnuna minn *Dominic Department Stores* li sponsorja lit-tim biex ikun jista jkompli għaddej bl-impenni, meta wiehed jiftakar ukoll li parti sostanzjali mill-logħbiet intlagħbu f'Malta. Għajjnuna ohra ġiet mill-*Maltese Canadian Association*. Kull minn jixtieq iktar informazzjoni fuq dan it-tim jista jagħmel dan billi jidhol fuq il-website: www.gozobaseball.cjb.net.

“LUMEN CHRISTI”

L-isem magħruf minn kulhadd għal:

- ◆ Bookshop
- ◆ Publications
- ◆ “Il-Hajja f'Għawdex”
- ◆ Recording Studios
- ◆ Programmi fuq l-RTK
- ◆ “L-Almanakk Għawdxi”

Għas-servizz ta' l-Għawdxin!

Triq Fortunato Mizzi, Victoria VCT111.
Tel. 2156 0496/7 Fax: 2156 1860

Din il-ħarġa ta' “Il-Hajja f'Għawdex” qegħda tigi mħallsa fl-ispejjeż tal-istampar tagħha, mill-offerti totali ta' Lm 466 li ntbagħtu b'suffraġju għall-Erwieħ minn diversi benefatturi tar-rivista tagħna. Minn qalbna niringrazzjawhom waqt li nitolbu għalihom u għall-għeżieħ mejtin tagħhom.

Dun Anton Sultana, Amministratur



migbura minn Pierre Mejlak

Sittin sena bl-istess papoċċ

Pensjonant mir-rahal ta' Novi Pazar fis-Serbja jixtieq li l-papoċċ li ilu jilbes għal dawn l-ahhar sittin sena jittqiegħed f'mużew wara li jmut. Jusuf Sijaric illum għandu 81 sena u xtara dak li huwa jsejjah "papoċċ tajjeb" sittin sena ilu minn hanut fin-nofsinar tal-Bosnija. Mhux biss libsu għal dawn l-ahhar sittin sena, imma kien f'saqajh ukoll fiż-żmien meta kien qed jahrab mis-soldati ta' Hitler fit-Tieni Gwerra Dinjija.

"Nixtieq li ma tidfnunx liebes il-papoċċ ta' qalbi. Halluh f'mużew biex kulhadd ikun jista jammira habib li qeda dmiru tajjeb," kiteb Jusuf fit-testment tiegħu.

Pappagall jisfratta serqa

Kien ilu ma jllissen hoss sena shiha u beda jhasseb hażin lis-sidien tiegħu. Imma wara sena rnexxielu jisfratta serqa. Kollox sehh f'appartament fi Kiev, l-Ukraina. Tliet hallelin dahlu jisirqu appartament, meta semgħu lil xi hadd jghidilhom: "Stop! I'll Shoot!" u niżlu kokka ma' l-art b'idejhom fuq rashom. Damu hekk għal madwar żewġ minuti sakemm sabhom sid l-appartament!

Il-Mużika Klassika thajrek tonfoq

Hekk sabu grupp ta' studjużi fl-Università ta' Leicester li għamlu studju dwar ir-relazzjoni bejn il-mużika u l-ikel fir-ristoranti. Dawn l-istudjużi sabu li l-mużika klassika thajrek tonfoq aktar meta tkun fir-ristorant, fil-waqt li l-kanzunetti ta' Britney Spears iġagħluk tagħzel platti li ma jiswewx daqstant flus.

Meta ndaqqet mużika ta' Mozart jew Bach kull bniedem fir-ristoranti nefaq madwar 24 lira Sterlina aktar minn dawk li kienu qed jisimgħu l-kanzunetti ta' Britney Spears. Min-naħa l-oħra nstab li ristoranti li jagħzlu li ma jdoqqux ftit mużika fl-isfond qegħdin jitolfu l-flus!

Għalaq ħalq l-istudenti bit-tape

Għalliem fiċ-Cilì ġie akkużat li biex ma jhallix lill-istudenti tiegħu jparlaw fil-klassi, għalqilhom halqhom bit-tape. Meta semgħu b'dan il-ġenituri tat-tfal tant irrabjaw li harrku lill-għalliem, Salvador Veraga minn Barros Arana, f'Araucania.

Madankollu l-għalliem qal li hu għamel dan b'ċajta u ma kellu l-ebda hsieb li jwegġa lit-tfal. Kull ma xtaq kien li t-tfal jikkomunikaw aktar bil-mossi u jaqtgħu t-tpaċċiċi żejjed fil-klassi tiegħu!



IL-KARRIJET TAL-MEJTIN... 50 SENA ILU.
F'Novembru niftakru fil-mejtin tagħna. Imma forsi ftit għadhom jiftakru f'dawk il-karrijiet sbieħ biż-żwimel li kellna f'pajjiżna sa 40 sena ilu. Bhal ma reġgħu dahlu moda l-karozzini fit-tigijiet, tgħid dawn tal-mejtin għad nerġgħu narawhom?



M. & L. REFALO Ltd.

60, Racecourse Street, Xaghra, Gozo.

Tel: 21552855 • Fax: 21563740 • Mobile: 9947 5855

Website: www.mlrefalo.com

E-mail: mlrefalo@melita.net • service@mlrefalo.com

**WITH
REMOTE
CONTROL**



**FREE
QUOTES**

**SECTIONAL DOORS
FOR GARAGES
+ Remote Control**

**WE ALSO PRODUCE ALL TYPES OF
ALUMINIUM & DOUBLE GLAZING**

Leggendi Maltin



6 Leggendi godda

F'kull Leggenda:

- L-Istorja tal-kiieb
- Tagħrif dwar il-folklor
- Hjiel mill-Istorja ta' Malta
- Tifsir ta' kliem u idjomi
- Taħrig

Gemmagħhom kollha!



Imla' il-formola u ibghata flimkien mal-ħlas lill-Klabb Kotba Maltin, Triq il-Karmelitani, Sta Venera
HMR 11,
Tel: 2149 7046
Fax: 2149 6904
E-Mail:
kkm@vol.net.mt

OFFERTA SPECJALI GHALL-QARREJJA TA' DIN IR-RIVISTA

Ixtri t-tielet sett ta' **sitt leggendi bi prezz speċjali ta' Lm3.75** minflok Lm4.50 jew sett ta' **tmintax-il leggenda bi prezz speċjali ta' Lm11.25** minflok Lm13.50. **Tirċivihom id-dar bla ħlas.**

Nixtieq tibghatli ___ sett ġdid ta' 6 leggendi (Lm3.75) ___ sett ta' 12-il leggenda (Lm7.50)*
 ___ sett ta' 18-il leggenda (Lm11.25) * Aghmel salib fuq il-qoxra tal-Leggendi li trid

PUBBLIKAZZJONI
klabb kotba maltin

Isem _____
Indirizz _____
Tel _____